


# سنڌي ستون ڪتاب

ستين ڪلاس لاء



سنڌ ٿيڪست بُك بورڊ



# سنڌي ستون ڪتاب

ستين ڪلاس لاء



سنڌ تيڪست بُك بورڊ ڄامِ شورو، سنڌ.

چپيندڙ:

هن ڪتاب جا سڀ حق ۽ واسطا سند ٽيڪست بُك بورڊ، ڄام شورو وٽ محفوظ آهن.  
سند ٽيڪست بُك بورڊ جو تيار ڪرايل ۽ سند حڪومت جي تعليم ۽ خواندگيءَ واري  
کاتي جي مراسلي (نئين نصاب مطابق) No.SO(G-1) E&L/Curr:2014, Dated: 05-01-2016  
سند صوبي جي سيني سينکندرلي اسڪولن لاءَ واحد درسي ڪتاب طور منظور ڪيل.

بيورو آف ڪريكيولر سند جي نصابي ڪتابن جي جائزی واري صوبائي ڪاميٽي جو چڪاسيel

**نگران اعليٰ:**

آغا سهيل احمد پناڻ  
پيئرمين، سند ٽيڪست بُك بورڊ

**نگران:**

سيد شير شاه، فهميده چنا، شفيع محمد چانديبو  
ذكير شاه، ناهيد اختر سومرو، حافظ غلام سرور ٻرڙو

**ليڪ:**

داڪٽ نور افروز خواج، پروفيسير سراج چنا  
اويس پتو، محمد ادريس جتوئي

**ايدبٽر:**

داڪٽ غلام علي الانا، شفيع محمد چانديبو  
محمد ادريس جتوئي، تحسين ڪوثر انصاري

**صوبائي جائزه ڪاميٽي:**

ساجده يوسف

**چٽرڪار:**

نور محمد سميجو

**كمپيوٽر گرافڪ:**

جمشيد احمد جوڻيچو

**پروف ريدنگ:**

عرفان علي سميجو

**كمپيوٽر ڪمپوزنگ:**

هي ڪتاب ..... پريٽس ڪراچيءَ هر چبيو.

# فهرست

صفحو	عنوان	سبق	صفحو	عنوان	سبق
51	استیت بئنک	19	1	حمد ..... <b>(نظم)</b>	1
54	محبت وطن جي ..... <b>(نظم)</b>	20	3	پاڻ سڳورن ڦوت علم جي اهميت	2
56	ڪوٽڙي بئراج	21	6	امار ابو حنيفة	3
60	نظم ۽ ضبط جي اهميت	22	9	نعمت ..... <b>(نظم)</b>	4
63	صحت جا ڏشمن	23	11	يومِ آزادي	5
66	بهار آيو ..... <b>(نظم)</b>	24	14	رئيس غلام محمد خان پرگزري	6
68	قدرتی آفتون کان بچاء	25	17	قومي جهندو	7
71	فوٽ بال راند	26	21	عالمر سڀ آباد ڪريں ..... <b>(نظم)</b>	8
74	نوري ڄامِ تمажي	27	23	ابتدائي طبي امداد	9
77	اتحاد ..... <b>(نظم)</b>	28	26	همدردي	10
79	ماحول جي گدلائڻ	29	29	اخلاقي قدر	11
83	رنني ڪوت	30	32	سونا سونا سنگ ..... <b>(نظم)</b>	12
86	پاڪستان جي تحریڪ ۾ عورتن جو حصو	31	34	هوائي جهاز جي ايجاد	13
89	سنڌو درياهُ ..... <b>(نظم)</b>	32	37	شهيد هوش محمد شيدي	14
91	مهاؤ	33	41	علم طبويات جي اهميت	15
94	قومي ٻڌي ۽ ثقافت	34	43	واه قدرت رب ڪريم ..... <b>(نظم)</b>	16
98	سڀڻ ۽ پڻ	35	45	شهيد حكيم محمد سعيد	17
101	نوان لفظ	36	48	ڳوناڻي ۽ شهري زندگي	18

# به اکر

سند تیکست بُك بورد هڪ اهڙو تعليمي ادارو آهي، جنهن جو ڪم درسي ڪتابن جي تياري ۽ اشاعت ڪرڻ آهي. ان جو اهم مقصد اهڙن درسي ڪتابن جي تياري ۽ فراهمي آهي، جيڪي نئين نسل کي علم ۽ شعور ڏيڻ سان گڏو گڏ منجهن اهڙي صلاحيت پيدا ڪن، جن جي ذريعي اهي اسلام جي آفاقتى نظرین، پائپي، بزرگن جي ڪارنامن، پنهنجي ثقافتى ورثي ۽ روایت جي حفاظت ڪندي، نئين دور جي سائنسي، ٽيڪنيڪي ۽ سماجي تقاضائين کي پورو ڪري ڪامياب زندگي گذاري سگهن.

هن اعليٰ مقصد کي پورو ڪرڻ خاطر اهل علم، ماهرن، استاد صاحبن ۽ مخلص دوستن جي هڪ ٽيم ڪند ڪڙچ کان حاصل ٿيندڙ معلومات جي روشنيءَ ۾ ڪتابن جي درستيءَ جي معيار، جائزى ۽ انهن جي سُداري جي عمل ۾ اسان سان گڏ لڳاتار مصروف آهي.

اسان جا ماهر ۽ اشاعتي عملو ان صورت ۾ ئي گهربل مقصدن ۾ ڪامياب ٿيندو، جڏهن انهن ڪتابن مان استاد صاحب، شاگرد ۽ شاگردياڻيون پورو پورو لاڳ پرائين. ان لاءِ سندن تجويزون ۽ رايا انهن ڪتابن کي بهتر بنائي ۾ ڪارآمد ٿيندا.

چيئرمين


سند تیکست بُك بورد، ڄام شورو

### سکیا جي حاصلات

- الله پاک جي وذايي، هيكزائي، جو تصور سمجھئ.
- حمد سُر يه لئه سان پڙھئ.
- لغت جو استعمال کرڻ.
- لفظن يه اصطلاحن جي معني سمجھئ.
- هر آواز لفظ ڳولئ.

### سبق پھریون

## حمد



الاهي! کرم کر اسان تي قراريء،  
آهيون اصل کان سڀ ڏکيا يه ڏوهاري.

ڏجيئين دين ايمان پنهنجي کرم سان،  
ڪسوں قلب مان کوري ڪيچيئن ڪاري.

ڏکن ڏوجهرن جي خزان کئي خرابيء،  
پلا آڻ ڪا سُک سندی نوبهاري.

نکو خير جو ڪم ڪيوسون، خدايا!  
گناهن هر گهاري، عمر سڀ گذاري.

چگائي، جو رستو بتائج اسان کي،  
ڪريون شال توبهه جي ٿرئون تياري.

آهيون غير واقف، نکو سونھون ساشي،  
اڳيان پيچرا پيا، مٿان رات ڪاري.

عبادت سندو شوق ڏي تون اسان کي،  
سنوارج سيكارج هنر سڀ هزاري.

نمی تو اڳيان چئي 'قلیچ' اي خداوند!  
ڪريون دل سان توبهه هر وقت زاري.

مرزا قليچ بيگ

**أستاد لاء هدایت:** بارن کي 'حمد' بابت ڄاڻ ڏني وڃي.

**هیث ڏنل سوالن جا جواب ڏيو:**

- (الف) شاعر حمد ۾ ڪھڙين ڳالهئين لاء دعا گھري ٿو؟  
 (ب) هن حمد ۾ اوہان کي ڪھڙو شعر وڌيک وٺي ٿو، ۽ چو؟  
 (ج) شاعر حمد جي آخری بند ۾ ڪھڙي دعا گھري آهي؟

**هیث ڏنل لفظن جي معني لغت مان ڳولي لکو:**

بتائج - پيچرا - خزان - ٿرئون - ڏوجهراء

**هیث ڏنل اصطلاحن جي معني لکو:**

قلب مان ڪس ڪورڻ - عمر گهارڻ - توبه ڪرن

- قراريء، ڏوھاري، ڪفاريء، هم آواز لفظ آهن، جن کي قافيء به چئبو آهي.  
 اوہان حمد مان اهڙا ٻيا لفظ ڳولي لکو.

**حمد جا هيٺ ڏنل بند مڪمل ڪريو:**

\* ڏجيئن دين ايمان پنهنجي ڪرم سان،  
 ..... ڪوري ڪيججيئن ڪفاريء.

\* چڱائيء جو رستو بتائج اسان کي،  
 ..... ڪريون شال توبهه .....

ياد رکو ته: الله تعالى جي نالي پئيان 'جل شانه' يا 'جل جلاله' لفظ چوڻ گھرجي.

مرزا قليچ بيگ، ٿندي ٿوڙهي حيدرآباد ۾، 17 آڪتوبر، 1853ع ۾ چائو ۽ 3 جولاء،  
 1929ع ۾ وفات ڪئي. مرزا صاحب سنڌي ادب ۾ نمایان حیثیت رکي ٿو.

سکیا جي حاصلات

- علم جي اهمیت کان آگاهه ٿيڻ.
- لفظن جا ضد لکڻ.
- اسم جي قسمن جو ورجاء ڪرڻ.
- علم بابت گفتگو ڪرڻ.
- چوڻيون پڙهڻ ۽ لکڻ.
- مختصر مضمون لکڻ.

## پاڻ سڳورن ۽ وٽ علم جي اهمیت

دنيا جي هر تهذیب ۾ علم کي وڏي اهمیت حاصل آهي. علم انسان کي صحیح انسان بٹائی ٿو. علم سان انسان بامقصد زندگی گذاري ٿو. علم انسان ۽ حیوان ۾ فرق ظاهر ڪري ٿو.

انسان ذات جا وڏي ۾ وڏا محسن، حضرت محمد صَلَّى اللَّهُ عَلَيْهِ وَآلِهِ وَسَلَّمَ هميشه اها هدایت ڪندا رهندما هئا ته: ”پنهنجي سموری زندگی علم حاصل ڪرڻ ۾ گذاريyo.“ اسيين جاڻون ٿا ته، ڪنهن به سماج جي ستاري لاء مردن توڙي عورتن کي پنهنجون ذميواريون پوريون ڪرڻيون پونديون آهن. مردن ۽ عورتن کي نه رڳو پنهنجي پر ڪتب جي پلاتيء ۽ بهتريء لاء به ڪرڻو پوندو آهي، بلڪ



کين پوري سماج لاء پڻ ان ڏس ۾ اهڙي ڪوشش ڪرڻي پوندي آهي. انکري مرد توڙي عورت جو پڙهيل ڳڙهيل هئڻ ضروري آهي. پڙهيل ڳڙهيل ماڻهو ڪيترن ئي مسئلن کي سولائيء سان حل ڪري سگهن ٿا. جديدين دنيا ۾ اهي ئي ملڪ ترقيء تي آهن، جن ۾ مرد ۽ عورتون پڙهيل آهن. اسان جي پياري نبي اکرم صَلَّى اللَّهُ عَلَيْهِ وَآلِهِ وَسَلَّمَ جن اچ کان چوڏهن سو سال اڳ علم جي اهمیت کي هيئن بيان فرمایو آهي:

(1) علم حاصل ڪرڻ، هر مسلمان مرد ۽ عورت تي فرض آهي.

(2) علم پرايو، پينگهي کان قبر تائين.

## مفت ورهاست لاءٌ

حضور اکرم صَلَيْ اللَّهُ عَلَيْهِ وَآلِهِ وَسَلَّمَ جي نظر ۾ علم حاصل ڪرڻ، اسلام جي بنیادی رُکنن: توحید، نماز، روزی، زکوات ۽ حج وانگر اهم آهي. علم حاصل ڪرڻ سان ڪیترائي ديني ۽ دنيوي فائدا حاصل ٿين ٿا.

پاڻ سڳورن ان انسان کي ڀلو سڏيو آهي، جيڪو پاڻ علم سکي ٿو ۽ ٻين کي به سیڪاري ٿو. پاڻ سڳورن علم حاصل ڪرڻ لاءٌ تاكيد ڪندي هيئن به فرمایو آهي ته: ”علم پرایو، ان لاءٌ اوهان کي چين چو نه وڃيو پوي.“ اڄ کان چودهن سو سال اڳ سفر جون ڪي سهولتون ميسر نه هيون. ان زمانی ۾ اهڙي تاكيد ڪرڻ مان اهو ثابت ٿئي ٿو ته، انسان ذات جي سداري ۽ ترقيءٰ جو اهم ذريعو فقط علم ئي آهي.

پاڻ سڳورا، ٻين مذهبن جي عالمن جي به عزت ڪندا هئا. بدر جي جنگ ۾ جڏهن مکي جا ڪي مشرك ’جنگي قيدي‘ ٿي آيا ته انهن مان پڙھيل قيدين کي فرمایائون ته: ”اوہان مان جيڪو قيدي ڏهن مسلمانن کي لکڻ پڙھن سیڪاريندو، ان کي آزاد ڪيو ويندو.“

حضور اکرم صَلَيْ اللَّهُ عَلَيْهِ وَآلِهِ وَسَلَّمَ، انسان ذات جا سڀ ڪان وڏا معلم آهن. سندن فرمان آهي ته: ”آءِ علم جو شهر آهيان ۽ علي ڪرم الله وجهمه آن جو دروازو آهي.“

بيبي عائشه رضي الله عنها کان روایت آهي ته ”پاڻ سڳورن جي سجيحي حياتي انسان ذات کي علم سیڪاريندي گذری.“ اهو ئي سبب آهي، جو انساني زندگيءَ جي هر شعبي بابت پاڻ سڳورن جون هدایتون ۽ ارشاد موجود آهن.

اسان کي جڳائي ته پنهي جهانن جي سردار حضرت محمد صَلَيْ اللَّهُ عَلَيْهِ وَآلِهِ وَسَلَّمَ جي ڏنل تعليم تي عمل ڪريون. علم حاصل ڪرڻ ۾ پنهنجي حياتي گذاريون ۽ علم سکي پنهنجي وطن کي ترقيءٰ وٺايون.

سچ ته، علم انسان جي ٿين اک آهي. هنن ٻن اکين سان ته اسيين ڏسون وائسون ٿا، پر علم جي اک اسان کي سچ ۽ ڪوڙ، سٺي ۽ خراب، نيكى ۽ بديءٰ، حق ۽ ناحق جي پرک ۽ سڃاڻپ ڪرائي ٿي. علم، انسان کي پاڻ سڃاڻن سان گڏ پنهنجي رب کي سڃاڻن جي به ساچاھه ڏئي ٿو.

## مفت ورهاست لاء

### مشق

**هیث ڏنل سوالن جا جواب ڏيو:**

-1

- (الف) پاڻ سڳورن جن علم بابت ڇا فرمایو آهي؟
- (ب) جنگ بدرا هر قيد ٿي آيل پڙهيل قيدين کي پاڻ سڳورن ڇا فرمایو هو؟
- (ج) پاڻ سڳورن علم جو دروازو، ڪنهن کي سڏيو آهي؟
- (د) انسان ذات جو سڀ کان وڏو معلم ڪير آهي؟
- (و) بيري عائشه، پاڻ سڳورن جي باري هر ڇا فرمایو آهي؟

**هیث ڏنل لفظن جي معني لکو ۽ پنهنجن جملن هر کم آڻيو:**

-2

بخيل - بيدار - ساچاهه - وهي - غرور - شعور

**هیث ڏنل لفظن جا ضد لکو:**

-3

ضد	لفظ	ضد	لفظ
	بدی		عالم
	جنگ		سچ
	صحیح		ترقي

عام شين، نالن ۽ جاين کي 'اسم عام' چئبو آهي ۽ خاص نالن، شين ۽ جاين کي 'اسم خاص' چئبو آهي. هيٺين لفظن مان اسم عام ۽ اسم خاص کي ڏار ڪري لکو:

-4

انسان - پينگھو - بدرا - معلم - چين - مشرك

**هیث ڏنل خال پرييو:**

-5

- (الف) ..... انسان جي تين اک آهي.
- (ب) پاڻ سڳورن جي سجي ..... انسان ذات کي ..... سيكاريendi گذری.
- (ج) علم انسان کي ..... سڃاڻ سان گڏ پنهنجي ..... کي سڃاڻ جي ساچاهه سيكاري ٿو.

علم جي اهميت بابت ڏه جملاء پنهنجي نوت بُك هر لکو.

-6

علم جي موضوع تي به دوست پاڻ هر گفتگو ڪريو.

-7

## مفت ورهاست لاء

### سکیا جي حاصلات

- اسلامي مشاهير بابت چائڻ.
- لفظن جي معني لکي جملن ۾ کر آئڻ.
- لفظن جا ضد لکڻ.
- حرف جر جو استعمال ڪرڻ.

### سبق ٿيون

## امام ابو حنيفة

اسان سڀني کي معلوم آهي ته قرآن شريف، آخری نبي حضرت محمد صَلَيْ اللَّهُ عَلَيْهِ وَآلِهِ وَسَلَّمَ جن تي، عربي ٻوليءَ ۾ نازل ٿيو. پاڻ سڳورا عربستان جا رها کو هئا. اتي جي ماڻهن جي مادری ٻولي عربي هئي.

اصحاب سڳورن کي قرآن پاڪ کي، سمجھڻ لاء، عربي ٻوليءَ کان سواء بى ڪنهن ٻوليءَ جي چائڻ جي ضرورت محسوس ڪانه ٿي، ويتر پيغمبر سڳوريءَ جي کين صحبت ۽ زيارت نصيб ٿي. تنهنکري کين قرآن پاڪ کي سمجھڻ ۾ وڌيڪ سولائي ٿي. ان سلسلی ۾ کين ڪا ڏکيائي ٿيندي هئي ته رسول پاڪ ڪان پڇي وندنا هئا.

جيئن جيئن اسلام جو پيغام، عربستان جون حدون اور انگهي اڳتي وڌن لڳو ته عجمي ماڻهن لاء قرآن شريف جي سکيا، اصول، قاعدا ۽ تعليم کي سمجھڻ اوکو ٿي پيو. تنهن اها ضرورت محسوس ڪئي وئي ته اسلامي تعليمات سمجھائڻ لاء ماڻهن کي سندن ٻولين ۾ قرآن شريف سمجھايو وڃي. اها خدمت مجتهدن ڪئي، جن جو اڳوان ڪمي نسل مان امام ابو حنيفه<sup>ؐ</sup> هو. مجتهد، ان عالم کي چئبو آهي، جيڪو قرآن شريف ۽ حديث مان مسئلن کي، سولي نموني سمجھائي سگهي.

امام ابو حنيفه<sup>ؐ</sup> جو اصل نالو نعمان بن ثابت هو. پاڻ عراق جي شهر گُوفي ۾، 80 هجريءَ ۾ چائو هو. ابو حنيفه<sup>ؐ</sup> سندس ڪنیت يا سيجاڻپ هئي. امام ابو حنيفه<sup>ؐ</sup> جو ڏاڏو 'زوطا' اسلام کان اڳ واري سند جي نقشی جي خيال کان، سنتدي هو. حضرت علي ڪرم اللہ وجہہ جي هٿ تي امام ابو حنيفه<sup>ؐ</sup> جي پيءَ اسلام قبول ڪيو. امام ابو حنيفه<sup>ؐ</sup>، مُسلم امت جو هڪ وڏو امام ۽ عالم ٿي گذريو آهي. هيءَ پهريون عالم آهي، جنهن قرآن شريف کي فارسيءَ ۾ ترجمي ڪرڻ جي فتوي ۽ اجازت ڏني. ان ڪري بيٺن ٻولين ۾ ترجمي جي ذريعي، قرآن پاڪ کي سمجھڻ لاء وڌي آساني پيدا ٿي.

## مفت ورهاست لاء

قرآن پاڪ عربی پوليءَ هر لتو، ۽ رسول پاڪ جن به عربی پولي ڳالهائيندا هئا، انکري مسلمان امت تي عربی پولي چاڻ ضروري آهي ته جيئن آهي قرآن شريف جي تلاوت ڪري، ان جي معني سمجھي سگهن. قرآن پاڪ جي ترجمي جو مكىه مقصد اهو وجي بيٺو ته قرآن شريف جي پوليءَ کي سمجھڻ هر مهارت حاصل ٿئي ۽ ان جي برڪت سان هر مسلمان قرآن پاڪ جي عظمت ۽ فائدن کان واقف ٿئي.

جڏهن اسلام مختلف ملڪن هر پکڙيو ۽ قرآن شريف جي قاعden ۽ قانونن يعني شريعت موجب فيصلا ٿيڻ لڳا ته ان وقت قرآن پاڪ جي روشنيءَ هر اسلامي قانونن جي ضرورت ٿي. ان ڏس هر سڀ کان اوليت امام ابو حنيفه جي 'حنفي فقهه' يعني اسلامي قانونن جي امام ابو حنيفه واري سمجھائي کي حاصل آهي. امام ابو حنيفه جي شاگردن هر قاضي ابو يوسف ۽ امام محمد شيباني وڏا عالم ۽ فقيهه ٿي گذرريا آهن.

اسلامي فقهه جي پئي وڌي عالم ۽ فقيهه امام مالڪ پڻ سندين علمي مرتبوي جو ذكر ڪيو آهي. امام ابو حنيفه، عراق جي حاڪم خليفي منصور عباسي جي آچ تي سندس ڪوفي شهر جي قاضي ٿيڻ کان انڪار ڪيو. جنهن تي کيس قيد ڪيو ويو. هُو حاڪم جي آڏو نه جهڪيو ۽ قيد هر ئي 150 هجريءَ هر، وفات ڪيائين. کيس بغداد هر دفن ڪيو ويو.

### مشق

#### -1 هيث ڏنل سوالن جا جواب ڏيو:

- (الف) امام ابو حنيفه جو اصل نالو چا هو؟  
(ب) امام ابو حنيفه کشي ڄائو؟  
(ج) قرآن شريف کي بین ٻولين هر ترجمي ڪرڻ جي اجازت ۽ فتويءَ ڪنهن ڏني؟  
(د) امام ابو حنيفه اسلامي قانون جي جيڪا سمجھائي ڏني، ان کي چا ٿو سڌجي؟  
(ه) امام ابو حنيفه جي شاگردن هر ڪهڙا وڏا عالم ٿي گذرريا آهن؟

#### -2 هيث ڏنل لفظن جي معني لکو ۽ جملن هر ڪر آئيو:

عبارة - صحبت - عجمي - مجتهد - مهارت

### -3 هیث ڏنل لفظن جا ضد لکو:

مفت و رهاست لاءُ

ضد	لفظ
	آخری
	آسان
	اوکو
	انکار
	حاکم
	سولائی

### -4 هیث ڏنل خال پریو:

- (الف) قرآن شریف جي قاعden يا اسلامي قانونن کي ..... چئبو آهي.
- (ب) فقه حنفيء جو امام ..... آهي.
- (ج) امام ابو حنیفة ..... هجري ۾ وفات ڪئي.
- (د) هيء پھریون عالم آهي، جنهن قرآن شریف کي ..... ۾ ترجمی ڪرڻ جي فتوی ۽ اجازت ڏني.
- (ه) امام ابو حنیفة بغداد جي خلیفی ..... جي آچ تي ڪوفی شهر جو قاضی ٿیڻ کان انکار ڪيو.
- (و) هو ..... جي آڏو نه جھکيو ۽ قید ۾ ئي ..... ۾ وفات ڪيائين.

### -5 ه، تي، ۽، کي 'حرف جر' آهن.

اوهان اهي لفظ پنهنجن جملن ۾ استعمال ڪريو.

## سکیا جي حاصلات

- نبی پاک<sup>ؐ</sup> جي واکاڑ کرڻ.
- نعت کي سُر ۽ لئه سان پڙھڻ.
- لفظن جي معني لغت مان ڳولڻ.
- هم آواز لفظ ڳولي لکڻ.

## سبق چوٿون

### نعت



سَوْ شَكْر صَاحِب سنَدَا، سَرْدار آيُو منجَهَ عَربَ،  
حَمْدَ هَادِيَّ كَيِّ، هِنْئَيِن جَوْ هَار آيُو منجَهَ عَربَ.

كُلْ نَبِي جَنْهَنْ ثُور جَوْ خَبْرُونَ كَنَدَا وَيَا خَلَقَ سَانَ،  
سو سَچُو سَيْدَ كَري سِينَگَار آيُو منجَهَ عَربَ.

مُهَرَّ مَرْزَنِي مَرْسَلَنَ، مَحْبُوبَ، مَشْفَقَ، مَهْرَبَانَ،  
مَيرَ مُرسَلَ، مَصْطَفَى، مَخْتَيَار آيُو منجَهَ عَربَ.

مُندِ مَرْزَوَئِي مِينَهَنْ جَيِّ، جَنْهَنْ دَمَ وَسِيِّ، تَنْهَنْ وَيلَ وَسَنَ،  
لَائِي جُهَرَ قُرَّ جَا بَجا، جُهُونَجَهَار آيُو منجَهَ عَربَ.

شَيْوَ مُلاَقاتِي سَانَ مَالَكَ، مَصْطَفَى مَعْرَاجَ رَاتَ،  
دَمَ انْدَرَ أُونَهَوْ ڏسِي اسْرَار آيُو منجَهَ عَربَ.

آسِيونْ "احمد" رَكِيِّ، آخِرَ هَلِيو پَاسِي عَجَيبَ،  
پَيْرَ پِنْبَطَيِنَ مَانَ كَري پِينَازَ آيُو منجَهَ عَربَ.

حاجي احمد ملاح

**ياد رکو:** جَذْهَنْ بَه نَبِي سَكُورِي جَوْ نَالَو اچِي تَه صَلَي اللَّهُ عَلَيْهِ وَآلِهِ وَسَلَّمَ ضَرُورَ پَڙَهُو.

## مشق

1- هیث ڏنل سوالن جا جواب ڏيو:

(الف) هيء نعت کھڙي شاعر لکي آهي؟

(ب) هن نعت ۾ شاعر رسول پاڪجي شان ۾ کھڙا کھڙا لفظ استعمال کيا آهن؟

\* هيء نعت زبانی ياد ڪريو.

\* هيء نعت ڪورس ۾ سُر ۽ لئه سان پڙهي ٻڌايو.

2- هیث ڏنل لفظن جي معني لکو ۽ پنهنجن جملن ۾ کم آڻيو:

شُڪر - هادي - پينار - مختار - اسرار - جهونجههار - مُرسِل

3- هیث ڏنل لفظن جي معني لکو ۽ پنهنجن جملن ۾ کم آڻيو:  
’سينگار‘ ۽ ’هار‘، هم آواز لفظ آهن. توهان اهڙا پيا هم آواز لفظ نعت مان ڳولي لکو.

4- هیث ڏنل ست ۾ سو، سچو، سيد ۽ سينگار لفظ ’س‘ سان شروع ٿين ٿا. اهڙن لفظن جي استعمال کي ’تجنيس حرفي‘ چئبو آهي.

سو سچو سيد، ڪري سينگار آيو منجهه عرب.

\* اوهان هن نعت مان تجنيس حرفي جا کي به مثال ڳولي لکو.

5- هیث ڏنل لفظن جا هم معني لفظ لکو:

..... مُند ..... حمد

..... آخر ..... هادي

..... محبوب ..... مينهن

مولوي حاجي احمد ملاح، بدین جو رهاڪو هو. هن، قرآن شريف جو سنتي زبان ۾ منظوم ترجمو ڪيو، جيڪو ’نور القرآن‘ جي نالي سان مشهور آهي. سندس ڪلام ۾ تجنيس حرفي ڪمال جي آهي.

## سبق پنجون

### سکیا جی حاصلات

- قومی ڏهاڙن بابت ڄائڻ.
- لفظن کي جملن ۾ ڪر آڻڻ.
- ساڳي معني وارا لفظ لکڻ.
- مفرد لفظن بابت ڄائڻ.

## يومِ آزادي

دنيا ۾ انسان، معاشرتي زندگيءَ جا ڪيترائي اصول، ريتيوون رسمون ۽ خوشيءَ توڙي غميءَ جا ڏهاڙا مقرر ڪري چڏيا آهن. هو اهي ڏينهن پنهنجي پنهنجي انداز سان ملهائي خوشيءَ يا غم جو اظهار ڪندا آهن. اهڙن ڏهاڙن ۾ کي ڏينهن مذهبي حوالي سان ملهائبا آهن ته ڪن جو واسطو سماجي ۽ تاريخي حوالن سان هوندو آهي. اهڙا قومي ڏينهن يا تهوار، قومن جي تاريخ ۾ وڌي اهميت وارا ٿين ٿا.

اسان جي ملڪ پاڪستان ۾ پڻ اهڙا ڏينهن مقرر تاريخن تي هر سال ملهایا ويندا آهن. انهن ڏينهن مان هڪ ڏينهن 'يومِ آزادي' جو آهي، جيڪو 14 آگست تي هر سال وڌي ڏام ڏوم سان ملهایو ويندو آهي.

14 آگست، اسان پاڪستانين لاءِ اهڙو هڪ عظيم ڏينهن آهي، جنهن ڏينهن تي پاڪستان جي نالي سان هڪ نئون ملڪ، دنيا جي نقشي تي اپرييو. ان ڏينهن، قائد اعظم محمد علي جناح جي اڳواڻي ۾ وڌي، جدوجهد ۽ قربانيں کان پوءِ هڪ آزاد ۽ خوداختيار ملڪ جي صورت ۾ اسان کي نصيب ٿيو.

پاڪستان جي بانيءَ، قائد اعظم محمد علي جناح، پنهنجي پھرئين قومي خطاب ۾ سخت محنت، اتحاد ۽ کامل ڀقيـن جي متعلق تاكيد ڪندي، هڪ نئين عزم سان بنا ڪنهن ذات پات جي فرق جي، مذهبي مت ڀيد کان سوا، ملڪي سلامتي ۽ خوشحاليءَ لاءِ جدوجهد ڪرڻ جو فرمان جاري ڪيو. قائد اعظم محمد علي جناح، پاڪستان جي سمورن رهواسين کي پنهنجي ذاتي زندگي، آزاديءَ سان گذارڻ ۽ مذهبي توڙي سماجي مسئلن ۾ خوداختيار رهڻ جو پڻ ڀقيـن ڏياريو.

اسين يومِ آزاديءَ کي، سرڪاري توڙي خانگي طرح تي وڌي جشن طور ملهائيندا آهيون. وفاقي سرڪار پاران هن ڏينهن جي شروعات ايڪيتاليهه توبن جي سلامي ۽ قومي جهندبي ڦڙڪائڻ سان ڪئي ويندي آهي. هن ڏينهن تي سمورين سرڪاري آفيسن، اسڪولن، اسپٽالن ۽ گهرن وغيره تي قومي جهندبو ڦڙڪايو ويندو آهي.

هن ڏينهن تي اسان جي ملڪ جا رهواسي رنگ برنگي ڪپڙا پائي، پنهنجي قائد ۽ پاڪستان جي بانيءَ جي مزار تي حاضري پيريندا آهن. اسڪولن، ڪاليجن ۽ عوامي ميڙن ۾ مٺايون ورهایون وينديون آهن. پوري ملڪ کي پاڪستانی پرچم وارين جهندین ۽ جهالرن سان سينگاريyo ويندو آهي. گھرن توڙي آفيسن تي چراغان ڪيو ويندو آهي. وڏا وڏا ميڙ گڏ ٿي آزاديءَ جي اهميت کي اجاگر ڪري، وطن سان محبت جو عزم ورجائيندا آهن. يومِ آزاديءَ وارو جشن سڄو ڏينهن جاري رهندو آهي. اسڪولن ۽ ڪاليجن جي شاگردن لاءِ مارچ پاست ۽ تقريري توڙي راندين جا مقابل ڪرائڻ جو پڻ بندوبست ڪيو ويندو آهي.

هن ڏينهن تي اخبارن جا خاص نمبر ڪلي، قومي سورمن کي خراج تحسين پيش ڪيو ويندو آهي. ان کان سوءِ قومي سورمن جون تصويرون ڏيئي، تاريخ ورجائي، نئين نسل کي آگاهه ڪيو ويندو آهي.

اخباري اشتهران ۽ مضمونن ۾ آئيندي لاءِ پيغام ڏنل هوندو آهي ته ملڪ کي ترقى يافته ۽ خوشحال بنائڻ لاءِ ڪهڙا ڪهڙا قدم کڻ گهرجن.

هي ڏينهن اسان پاڪستانين لاءِ وڌي اهميت ۽ سرهائيءَ جو ڏينهن آهي. اسان کي هن ڏينهن تي ملڪ جي ترقىءَ ۽ واداري جو عزم ورجائڻ گهرجي.

## مشق

### - 1 هينين سوالن جا جواب ڏيو:

(الف) قائداعظرمحمد علي جناح، قوم کي پنهنجي پهرين خطاب ۾ ڪهڙو پيغام ڏنو؟

(ب) قائداعظرم پاڪستان جي سمورن رهواسين کي ڪهڙو يقين ڏياريو؟

(ج) يومِ آزاديءَ جي شروعات ڪهڙي ريت ڪئي وڃي ٿي؟

(د) 14 آگست تي اخبارن جي خاص نمبرن ۾ نئين نسل لاءِ ڪهڙو مواد ڏنو ويندو آهي؟

(ه) اسان کي پنهنجي ملڪ جي ترقى لاءِ چا ڪرڻ گهرجي؟

-2 هیث ڏنل لفظن جي معني لکو ۽ پنهنجن جملن ۾ کم آڻيو:

لفظ	معني	جملی ۾ استعمال
ئھوار		
اتحاد		
مت پيد		
چراغان		
عظمير		

-3 هیثین لفظن جا ساڳي معني وارا لفظ لکو:

- ..... آزادي  
..... ريتيون  
..... تاكيد  
..... پيغام  
..... خوشحالی

-4 اسین بيا ڪهڙا ڏينهن يادگار طور ملهائيندا آهيون؟

ياد رکو ته: آزاد پاڪستان ۾ رهندڙ هر ڪنهن کي پنهنجي مذهبی عقیدي موجب ڏينهن ملهائڻ جي پوري آزادي آهي.

استاد لاءِ هدایت: استاد ٻارن کي مفرد لفظن جي مفهوم جي آگاهي ڏئي.  
جيئن: چوڪر - گهر ۽ ڪتاب وغیره.

## سبق چھون

# رئیس غلام محمد خان پرگزی

### سکیا جی حاصلات

- سند جي شخصیتین بابت چاڻ حاصل ڪرڻ.
- رئیس غلام محمد پرگزی، جي خدمتن بابت آگاهی حاصل ڪرڻ.
- لفظن جي معنی لکي جملن ۾ ڪر آئڻ.
- هر معنی لفظ لکڻ.
- مختصر نوت لکڻ.



وطن جي آزاديء، خوشحاليء، ترقيء، لا، جن عظيم انسان جدوجهد ڪئي انهن مان رئیس غلام محمد خان پرگزی به هڪ هو. هي نامور انسان، ڪوت غلام محمد جي 'دينگان' نالي ڳوڻ ۾ سن 1881ع ۾ ڄائو هو. اهو ڳوڻ ميرپور خاص ضلعي ۾ آهي. سندس پيء جو نالو رئیس ولی محمد خان هو. ابتدائي تعليم پنهنجي ڳوڻ ۾ ورتائين. پوء حيدرآباد جي گورنمننت هاء اسکول ۽ سند مدرسه السلام ڪراچيء ۾ داخل ڪيو ويو. هو اعلي تعليم حاصل ڪرڻ لاء علي ڳڙهم پڻ ويو، اتي ڪجهه عرصو رهڻ کان پوء وڌيڪ تعليم جاري رکڻ لاء انگلئند رواني ٿيو، جتان بئريستري، جو امتحان پاس ڪري وطن واپس وريو.

ولایت مان موٽن کان پوء، حيدرآباد ۾ وڪالت شروع ڪيائين. جيئن ته سندس تعلق زميندار خاندان سان هو، تنهنکري وڪالت چڏي، جديد طريقن سان زمينون آباد ڪرائڻ شروع ڪيائين. زرعوي مشينري، جو استعمال ۽ سڃاڻپ ڪرائڻ واري هن باشعور زميندار، سند جي بین آبادگارن کي پڻ زراعت جي نون طريقن کي ڪتب آڻن لاء آماده ڪيو. هي سند جو پهريون آبادگار هو، جنهن ڪپهه جو ڪارخانو پڻ قائم ڪيو.

رئیس غلام محمد خان پرگزی ڪيترائي سال ممبئي ڪائونسل جو ميمبر به ٿي رهيو، جتي ملي ملکي ماڻهن جي ڀلي لاء ڪيٽريون ئي ڪارائتيون رٿون پاس ڪرايائين. هو سرڪاري عملدارن جي رسائي ۽ سفارش جي خلاف هو، جنهن جي پاڙ پٽن لاء سرڪاري مخالفت جي باوجود ڪميشن مقرر ڪرايائين.

هو وڏو بهادر ۽ همت وارو انسان هو، انگريز سرڪار پاران مقرر ڪيل ڪنهن به آفيسر جي پرواهه نه ڪندو هو. سندس دوستن ۾ سڀ هر چند راء وشنداس ۽ سڀ غلام علي چاڳلا ڪراچيء وارو ذكر ڪرڻ جو ڳا آهن.

رئیس غلام محمد خان پرگزی، ممبئی کائونسل ۾ غریب مسلمان جی تعلیم لاءُ سیس بل' جی رث پیش ڪئی، جنهن موجب هرھک زمیندار کان هڪ روپی پیشان سرکاری دل تي ان وقت جون تي پایون يا هڪ پئسو تعلیم لاءُ وصول ڪراچیون هيون، پر ڪن زمیندارن ان رث کي پاس ٿيڻ نه ڏنو. تنهنکري غریب مسلمان جا ٻار مفت تعلیم حاصل ڪرڻ واري سهولیت کان محروم رهجي ويا. کيس زندگيءَ جي آخری گهڙيءَ تائين هن ڳالهه جو ارمان رهيو. حیدرآباد جي نشنل ڪالیج کولرائڻ ۾ به سندس وڏو هت هو. جنهن لاءُ ممبئی سرکار جي گورنر کان خصوصي اجازت حاصل ڪرڻ لاءُ پنهنجون ذاتي ڪوششون ورتائين. ان ڪالیج جي بورد جو پھریون صدر هئڻ جو اعزاز به کيس ئي حاصل آهي.

رئیس غلام محمد خان پرگزی ڪيترن ئي غریب شاگردن جي ڳجهه ڳوهه ۾ مالي مدد پڻ ڪندو هو. پاڻ ڪيترین ئي اخبارن جي مالي سهائنا به ڪيائين. سندس پوري زندگي ماڻهن جي ڀلائيءَ وارن ڪمن ۾ گذري. هو غريبن جو هڏ ڏوکي ۽ نهايت سادو انسان هو. ريل ۾ سفر دوران، فرست ڪلاس جي تکيت هوندي به عام مسافرن سان گڏ گاڻيءَ ۾ سفر ڪندو هو. 'الامين' نالي هڪ اخبار پڻ حیدرآباد مان جاري ڪيائين.

سنڌ سرکار سنڌن خدمتن جي ميجتا طور 'جيمس آباد' شهر جو نالو سندس نالي پیشان "ڪوت غلام محمد" رکيو آهي.

رئیس غلام محمد خان پرگزی سن 1924ع ۾ وفات ڪئي. سندس جنازي ۾ هزارين هندو توڙي مسلمان شريڪ ٿيا. کيس اٻائي ڳوث دينگاڻ پرگزيءَ ۾ دفن ڪيو ويyo.

## مشق

### 1- هيئين سوالن جا جواب ڏيو:

- (الف) رئیس غلام محمد خان پرگزی ڪڏهن ۽ ڪٿي ڄائو؟
- (ب) رئیس غلام محمد خان پرگزيءَ ابتدائي تعلیم ڪٿان پرائي؟
- (ج) رئیس غلام محمد خان پرگزيءَ ولايت مان ڪهڙو امتحان پاس ڪري، وطن موتي آيو؟
- (د) رئیس غلام محمد خان پرگزيءَ جو حیدرآباد ۾ ڪهڙي ڪالیج کولرائڻ ۾ هت هو؟
- (ه) پرگزيءَ صاحب ڪهڙي نالي سان حیدرآباد مان اخبار جاري ڪئي؟
- (و) رئیس غلام محمد خان پرگزيءَ ڪهڙي سن ۾ وفات ڪئي ۽ ڪٿي دفن ٿيل آهي؟

## -2 هیث ڏنل لفظن جي معني لکو ۽ پنهنجن جملن ۾ کم آڻيو:

لفظ	معني	جملی ۾ استعمال
نامور		
باشعور		
سهائتا		
ڪميشن		
محروم		
ڪارائينيون		

## -3 هیث ڏنل خال پرييو:

- (الف) رئيس غلام محمد خان پرڳڙي سند جو پهريون آبادگار هو جنهن ..... جو ڪارخانو قائم ڪيو.
- (ب) رئيس غلام محمد خان پرڳڙي ولايت مان موٽن کان پوءِ ..... شهر ۾ وڪالت شروع ڪئي.
- (ج) رئيس غلام محمد خان پرڳڙي ڪيتائي سال ..... ڪائونسل جو ميمبر ٿي رهيyo.
- (د) رئيس غلام محمد خان پرڳڙي ڪيترن ئي غريب ..... جي ڳجهه ڳوهه ۾ مالي مدد پڻ ڪندو هو.

## -4 ساڳي معني وارا لفظ لکو:

سفرash .....	تعلق .....
بهادر .....	زراعت .....
ذكر .....	مفید .....


## -5 سند جي ڪنهن به هڪ سماجي ڪارڪن جي خدمتن تي مختصر نوت لکو.

## سبق ستون

### سکیا جی حاصلات

- قومی جهندی جي اهمیت بابت چاٹن.
- لفظن جي معنی لکی جملن ھر کم آئٹھ.
- صحیح لفظن تی نشان لڳائی.
- لفظن جا ضد لکن.

## قومی جهندو



دنیا جی هر ملک کی پنهنجو 'قومی جهندو' ہوندو آهي، جیکو ان ملک جي سیاحتپ جي نشانی ہوندو آهي. اسان جي ملک پاکستان کی به پنهنجو ھک قومی جهندو آهي، جیکو سائی ۽ اچی رنگ جو آهي. جهندی جي سائی رنگ، واری حصی ھر چند ۽ تارو اچی رنگ جا آهن. جهندی جو سائو رنگ خوشحالی، ۽ سرسبزی، جي علامت هئڻ سان گڏ ملک جي گھٹائي، واری آبادي، يعني مسلمانن جي نمائندگي ڪري ٿو. اچو رنگ، امن جي علامت هئڻ سان گڏ ٻين مذهبن جي رهاڪن، يعني ٿورائي، وارن جي نشاندھي ڪري ٿو.

ملکن جي سبراهن ۽ عيوضين جي وج ھر ٿيندڙ ملاقاتن وقت، سمورا ملک

پنهنجا قومي جهندبا ڦرکائيندا آهن. ان ريت مختلف ملڪن ۾ ٿيندڙ ثقافتی ميلن، نمائش ۽ عالمي راندين جي موقعن تي پڻ مختلف ملڪن جا جهندبا جهولايا ويندا آهن.  
آڳاتي زمانني كان وٺي جنگين ۾ جهندبا کنيا وجن ٿا.

هر حڪومت جي اها ڪوشش هوندي آهي ته ان ملڪ جا رهاکو، پنهنجي وطن جي جهندبي جي عزت ۽ شان کي سمجھن. تاريخ ۾ اهڙا ڪيترا ئي واقعا موجود آهن، جن مان معلوم ٿئي ٿو ته مختلف قومن پنهنجي جانين جون قربانيون ڏئي، پنهنجي ملڪن جي جهندبن کي مثالهون رکيو ۽ انهن کي جهڪڻ نه ڏنو.

اسلامي تاريخ مان خبر پوي ٿي ته، رسول اللہ صَلَّى اللہُ عَلَيْهِ وَآلِہِ وَسَلَّمَ پڻ 'جهندبي' کي وڌي اهميت ڏني آهي. پاڻ سڳورن 'جنگ احد' ۾، هڪ اصحابي مصعب بن عمر رضي اللہ تعالیٰ عنہ جي حوالي جهندو ڪيو. سخت لڑائيءَ کان پوءِ به هن اصحابيءَ سڳوري جهندبي کي ڪرڻ نه ڏنو ۽ ان کي اوچو رکيو. شهيد ٿيڻ وقت به جهندبو سندس سيني سان سوگھو هو.

خير جي جنگ ۾نبي ڪريمر صَلَّى اللہُ عَلَيْهِ وَآلِہِ وَسَلَّمَ جن جهندبو حضرت علي ڪرم اللہ وجهه جي حوالي ڪيو ۽ مسلمانن کي سوپ نصيب ٿي.

اسين پاڪستان جا سمورا رهواسي جڏهن پنهنجي قومي جهندبي کي اتاهون ڦتكندي ڏسندآهيون، تدهن اسان جي دلين ۾ جوش، ولو لو ۽ پنهنجي ملڪ لاءِ پيار وڌي ويندو آهي. ان وقت هڪ بهادر ۽ زنده قوم جي فردن وانگر اسان جو ڳات اوچو ٿي ويندو آهي ۽ دل بهار بهار ٿي ويندي آهي.

اسان سيني پاڪستانين جو فرض ٿئي ٿو، ته پنهنجي ملڪ جي قومي جهندبي سان محبت ڪريون ۽ ان جي حفاظت ۽ مان مثالهون ڪرڻ لاءِ وڌي ۾ وڌي قرباني ڏيڻ لاءِ پڻ تيار رهون.

## مشق

-1 هیث ڏنل سوالن جا جواب ڏيو:

- (الف) هر ملڪ کي پنهنجو قومي جهندو چو هوندو آهي؟
- (ب) جنگ احد ۾ پاڻ سڳورن جهندو ڪهڙي اصحابيءَ جي حوالي ڪيو؟
- (ج) جنگ خيبر ۾ پاڻ سڳورن جهندو ڪنهن کي ڏنو؟
- (د) پاڪستان جي جهندبي ۾ سائو ۽ اچو رنگ چا جي علامت آهن؟

-2 هیث ڏنل لفظن جي معني لکو ۽ پنهنجن جملن ۾ ڪم آظيو:

لفظ	معني	جملی ۾ استعمال
علامت		
نشاندهي		
سربراهم		
عيوضي		
أصحابي		
ولولو		

-3 هیث ڏنل خال ڀريو:

- (الف) پاڪستان جي قومي جهندبي جي سائي رنگ واري حصي ۾ ڏنل آهي.
- (ب) پاڪستان جي جهندبي ۾ اچو رنگ جي نمائندگي ڪري ٿو.
- (ج) ملڪ جي جهندبي جي حفاظت ۽ لاڳوي وڌي ۾ قرباني ڏيٺ لاءِ تيار رهڻ گهرجي.

-4

### هیث ڏنل لفظن جا ضد لکو:

لفظ	ضد
گھٹائی	
محبت	
آڳاتی	
أتانھون	
سوپ	
خوشحالی	

-5

### جهندي جي احترام جو ڪو هڪ واقعو ٻڌایو.

- اڏ دم (ڻ) - هن نشانيءَ تي ٿوري دم کان وڌيڪ ساهم کڻبو آهي. جملی جا به وڏا ڀاڱا جن جو پاڻ ۾ لڳاپو آهي، انهن وچ ۾ ٿوري دم کان وڌيڪ بيهڻ جي ضرورت آهي، اتي اڏ دم (ڻ) نشاني ڏبئي آهي.


**ياد رکو ته:** ٿوريائي ۾ رهنڌن کي اقليري يا اقليلت وارا به چئبو آهي.

## سبق انون

# عالمر سڀ آباد ڪريں

### سکيا جي حاصلات

- عالم جي آبادي، جو تصور سمجھئ.
- بيت جو مفهوم چائڻ.
- بيت سُر ۽ لئه سان پڙھن.
- لغت جو استعمال ڪرڻ.
- حرف ندا جي وصف ۽ استعمال سکڻ.



موٽي مانڊاڻ ڄي، واري ڪيائين وار،  
وجون وسڻ آئيون، چودس ٿي چودار،  
کي اٿي هليون إستنبول ڏي، کي مڻيون مغرب پار،  
کي ڄمڪن چين تي، کي لهن سمرقندن سار،  
کي رمي ويون رومَ تي، کي ڪابل کي قندار،  
کي دلي، کي دکن، کي گڙن مشي گرناز،  
کن جُنبي جيسر مير تان، ڏنا بيڪانيز، بڪار،  
کنهين پُج پچائيو، کنهين دٽ متاهين دار،  
کنهين اچي عمرڪوت تان، وسايا ولهاز،  
سائيئنم! سدائين ڪريں، متئي سند سُكار،  
دوست تون دلدار، عالم سڀ آباد ڪريں.

شامه عبداللطيف ڀتائي

## مشق

### -1 هينين سوالن جا جواب ڏيو:

- (الف) هن بيت ۾ ڪهڙن ملڪن جي شهرن جو ذكر آهي؟
- (ب) هن بيت ۾ سند جا ڪهڙا علاقا ۽ شهر بيان ڪيا ويا آهن؟
- (ج) شاعر بيت جي آخری ٻن ستن ۾ ڪهڙي دعا گھري آهي؟

-2 هي بيت زباني ياد ڪريو ۽ ڪورس ۾ سُر سان پڙهو:

-3 هيٺ ڏنل لفظن جي معني لغت تان ڏسي لکو ۽ جملن ۾ ڪم آڻيو:

لفظ	معني	جملی ۾ استعمال
مانڊاڻ		
چوڏس		
ولهار		
دار		
سُڪار		
عالٰم		
رمي		

-4 حرف ندا: اهڙا لفظ جيڪي سڏ ڪرڻ يا دل جي حالت ۽ ڪيفيت جهڙوڪ: ڏڪ، خوشي، افسوس، عجب، ڪاوڙ يا ڌكار لاءِ ڪم اچن. انهن کي 'حرف ندا' چئيو آهي. جيئن: افسوس! منهنجي بلني مري وئي.  
\* اوھين هيٺ ڏنل جملاءِ مڪمل ڪريو:

(1) ..... واهه واهه!

(2) ..... او!

(3) ..... هاءِ هاءِ!

ياد رکو ته: سائينم! (منهنجا سائين!) حرف ندا جو مثال آهي.

-5 بيت ۾ آيل ملڪن ۽ شهرن جي نالن کي الف - ب جي ترتيب سان لکو.

شاه عبداللطيف ڀٽائي ڪي شاعرن جو سرتاج سٽيو وڃي ٿو. سندس والد جو نالو  
شاه حبيب هو. سندس مقبرو پٽ شاه ضلعي متياريءِ ۾ آهي.

## سبق نائون

### سکیا جي حاصلات

- ابتدائي طبي امداد يا ترت علاج بابت چائش.
- نون لفظن کي جملن هر استعمال کرڻ.
- پ BIN سان ڏک سک هر پائيوار ٿيڻ.
- درست جواب ڏيڻ.
- جملاء درست کرڻ.
- لفظن جا ضد لکڻ.

## ابتدائي طبي امداد

جڏهن به ڪنهن حادثي يا زميني توڙي آسماني آفتن سبب انسانن جو مالي يا جاني نقصان ٿيندو آهي ته همدردي ۽ سهائتا لاءِ آسپاس جا ماڻهو دوڙي اچي پهچندا آهن ۽ انساني جانيں کي بچائڻ لاءِ ڪوششون ڪندا آهن يا ڪنهن حادثي جي شکار ٿيل انسان جي زندگي خطري هر ڏسيبي آهي ته هڪدم گهريل أپاءِ وٺندا آهن. اهڙي وقتائي امداد کي ترت علاج يا ابتدائي طبي امداد چئبو آهي.

جڏهن به ڪنهن کي ڪو بجيءَ جو شاك يا جهتكو لڳي ٿو، بجيءَ جي تار هر ڦاسي پوي ٿو، ڏک لڳن سبب رت وهي ٿو، ڪنهن کي نانگ ڏنگي ٿو، ڪو باهه هر سڙي پوي يا پاڻيءَ هر ٻڌي پوي ٿو، ته ان جي حياتيءَ بچائڻ لاءِ ڏار طريقا استعمال ڪرڻا پون ٿا. جيڪڏهن معمولي قسم جي طبي امداد جي ضرورت ٿئي ٿي ته مقامي طور تي ان جو علاج ڪيو وڃي ٿو، پر شديد قسم جي حالت هر، جنهن هر حياتيءَ وڃڻ جو خترو سمجھيو وڃي ٿو ته ڏڪيءَ کي اسپتال پهچايو وڃي ٿو.

هتي اسين اهڙين حالتن هر ابتدائي طبي امداد ڏيڻ جي ڪجهه طريqn بابت ٻڌايون ٿا. بجيءَ جي جهتكي لڳن جي صورت هر ڪو ماڻهو بجيءَ جي تار هر ڦاسي پوي ٿو ته ان کي ڇڏائڻ لاءِ بجيءَ بند ڪجي يا سُڪل ڪائيءَ سان ڦاٿل ماڻهوءَ کي آزاد ڪرائجي. ساهه بند ٿيڻ جي حالت هر هترادو طريقي سان ساهه ڪٿائي، سندس جسم جي چرپر روڪجي، ان کان پوءِ اهڙي شخص کي يڪدم ڪنهن ويجهي اسپتال پهچائجي.

ياد رکو ته آليءَ شيءَ يا پسرائيندڙ مادي سان بجيءَ جي تارن هر ڦاٿل شخص کي نه ڇڏائيجي، پوسل واري جاء، آلي ڪپڙي يا آلي جٽيءَ سان ڦاٿل شخص جي ويجهو نه وڃجي، چاڪاڻ ته آلات سبب ڇڏائڻ وارو شخص پاڻ به ڦاسي سگهي ٿو.

نانگ ڏنگن جي حالت هر ڏنگ لڳل هند کان ٿورڙو متئي ڪنهن رسيءَ، رومال يا

اڳڙيءَ سان هڪدم اهو حصو ايترو زور سان ٻڌي چڏجي جو ان ٻڌ ه آگر وڃي سگهي، ائين ٻڌ سان زهر پکڙجي نه سگهندو، پوءِ جيترو جلد ٿي سگهي ڏنگيل شخص کي اسپتال پهچائي.

پائيءَ ه ٻڌل ماڻهو کي پيٽ پير ليٽائي، مُنهن هڪ پاسي لازيءَ پوءِ کابي پاسي کان مشي ڏانهن مُنهن ڪري، گودن پير ويهي پيئي هت پنيءَ جي وچ تي، ڪرنگهي جي ٻنهي پاسن کان رکي، پنهنجي بُت کي اڳتي ڪري گھرbel زور ڏجي ته جيئن ڦفڙن مان پائي ٻاهر نكري وڃي. ائين ايستائين ڪندو رهجي، جيستائين پائي ه ٻڌل ماڻهو جو پائي نكري نه وڃي.

باهه وکوڙيل کي هڪدم ڪنهن ٿلهي ڪپڙيءَ ه ويزهي باهه وسائل جي ڪوشش ڪجي. سڙيل کي ترت اسپتال پهچائڻ جي ڪوشش ڪجي.

جهولي ستيل شخص هر پائيءَ جي کوت ٿي وڃي ٿي، تيز بخار ٿي پوي ٿو ۽ بيهوش به ٿي سگهي ٿو، دل جو ڏزڪو وڌي سگهي ٿو، مشي ه سخت سور ۽ الٽي به ٿي سگهي ٿي. اهڙي شخص کي اول ڪتي چانو ه آڻي، پوءِ پائي يا شربت پيارجي ۽ اسپتال پهچائڻ جو بندوبست ڪجي.

ڏڪ لڳن جي حالت هر جيڪڏهن رت وهندو هجي ته اول رت بند ڪرڻ جي ڪوشش ڪجي، ان لاءِ متاثر جاءِ تي صاف سُوري پتي رکي هت جو زور ڏئي رت بند ڪجي ۽ جلد اسپتال پهچائڻ جي ڪوشش ڪجي.

سيٽي فردن لاءِ ضروري ٿئي ٿو ته هو ابتدائي طبي امداد (First Aid) جي چاڻ رکن ۽ ابتدائي طبي امداد جي پيٽي (First Aid Box) پنهنجن گھرن ه موجود رکن.

## مشق

هیث ڏنل سوالن جا جواب ڏيو:

-1

(الف) ابتدائي طبي امداد جو مطلب چا آهي؟

(ب) ابتدائي طبي امداد کي ٻيو چا سڏيو وڃي ٿو؟

(ج) ابتدائي طبي امداد جي ضرورت ڪھڙي وقت پئي ٿي؟

(د) بجيء جي تار ۾ قايل کي ڪيئن ڇڏائجي؟

هیث ڏنل لفظن جي معني لکو ۽ جملن ۾ ڪم آڻيو:

-2

أپاء - امداد - نوعيت - غير پسرايندڙ - جهولي ستيل - معمولي

درست جواب تي (✓) نشان لڳايو:

(الف) غير پسرايندڙ جسم ڪھڙو آهي؟

لوهه - ڪاث - پتل - پاڻي

(ب) بڏل شخص کي اوندو ڪري چو ليتايو آهي؟

ساهه کڻڻ لاء - پيت مان پاڻي ڪڍڻ لاء - رت جي دؤري کي بحال ڪرڻ لاء

(ج) جهولي ستيل جي جسم ۾ ڪھڙي کوت ٿي وڃي ٿي؟

رت جي - آڪسيجن جي - ڪادي جي - ساهه جي

جمل درست ڪريو:

-4

• ماڻهوء کي نانگ ڏنگي وئي.

• چوڪري پاڻي ۾ بڏي ويyo.

• متئي ۾ سخت سور پئي ٿي.

ياد رکو ته: حادثاتي حالتن ۾ وقتائي امداد لاء ريسڪيو نمبر تي فون ڪري مدد طلب ڪجي.

## سبق ڏهون

### سکیا جی حاصلات

- همدردي بابت چاڻ حاصل ڪرڻ.
- لفظن جي معني لکي جملن ۾ ڪر آئڻ.
- لفظن جا ضد لکڻ.
- ڏنل واقعو لکڻ.

## همدردي

اکبر هڪ نهايت ئي غريب پر محنتي چوکر هو. هُن کي نندوي هوندي کان ئي پڙهڻ جو ڏايو شوق هو. هي اجا نندوي ئي هو ته سندس بي گذاري ويyo. اکبر جي ڪلهن تي سندس امڙ ۽ چهن نندين ڀائرن ۽ پيئرن جي ذميواري پڻ هئي. مٿان گهر جي مسواڙ ۽ روزانو تنه وقتن جي مانيءَ کي پورو ڪرڻ هُن لاءِ هڪ ڏکيو مرحلو هو. هو گهر جون ضرورتون پوريون ڪرڻ لاءِ بازار مان ننديون ننديون شيون خريد ڪري پاڙي ۾ وڪڻندو هو ۽ ان سان گڏ پڙهي به رهيو هو. سچو ڏينهن محنت مزوري ڪرڻ کان پوءِ هو رات جو پنهنجي پاڙي ۾ ٿنپ تي لڳل بلب جي روشنبي ۾ پڙهندو به هو. ان جي خيال ۾ تعليم کانسواءِ ڪو به انسان ترقى شتو ڪري سگهي نه ئي ڪاميابي جي ڪنجي هٿ ڪري روشن مستقبل جو در کولي سگهي ٿو.

هڪڙي ڏينهن هُو وکري لاءِ سامان ڪٿي در در تي ويyo پر ان ڏينهن اکبر کان ڪنهن هڪ رُپئي جو به سامان خريد نه ڪيو. شام ٿي وئي اکبر بکيو ۽ أجيyo موٿيو. سوچيانين ته اچ گهر چا ڪٿي ويندس؟ نندin ڀائرن ۽ پيئرن کي کائڻ لاءِ ماني ڪتان وئي ڏيندس. هن پريشان ٿي آسمان ڏانهن اکيون ڪٿي ڏنو ته اکين ۾ پاڻي پرجي آيس ۽ انهيءَ مهل هُن تي قدرت کي رحم آيو ۽ دل ۾ خيال آيس ته، چڱو پلا آخري پيرو پر واري گهر جي در کي ڪڙڪائي ٿو ڏسان! اهو سوچي در کي ڪڙڪائيين ته، اندران هڪ عورت نكتي. اکبر هُن عورت کي سامان ڏيڪارڻ لڳو، هُن عورت کي سامان جي ضرورت ته ڪانه هئي پر اکبر جي ظاهري لباس ۽ ڳالهائڻ جي طريقي مان اندازو لڳائي ورتائيين ته هي چوکر نه صرف ضرورتمند آهي پر أجيyo ۽ بکيو به آهي. هن اکبر سان مدد ڪرڻ جي خيال کان سامان وٺڻ جي ها ڪئي.

اکبر هن رحم دل عورت کي چيو ته، مون کي ماني کان وڌيڪ ضرورت هن سامان کي وڪڻ جي آهي. نيك عورت جي دل ۾ هن خوددار، باهتم ۽ محنتي چوکر لاءِ

همدردي جاڳي. هن اڪبر کي پيار سان چيو ته تون منهنجي پُت وانگر آهين. هائي آئه سامان ونان ٿي ۽ تون هيء ماني ڪاء.

اڪبر محسوس ڪيو ته نيك عورت جي دل ۾ اللہ پاڪ هن لا، همدرديء جو احساس پيدا ڪيو آهي. اڪبر جي ذهن ۾ هن نيك دل عورت جو چھرو هميشه لا، محفوظ ٿي ويو.

اهڙيء ريت وقت جو ٿيتو تيزيء سان ڦرندو رهيو ۽ اڪبر پنهنجي شوق ۽ سخت محنت سان پڙهي هڪ ڪامياب ڊاڪٽر بطيجي ويyo. غريبي کان مڃي مانيء تائين پهچڻ جو سفر مشڪل ضرور هو پر هو ڪامياب ٿيو. کيس غربت وارا ڏينهن ياد هئا. ان ڪري هُو پنهنجيء اسپٽال ۾ غريبين مسكنين جو مفت علاج ڪندو هو.

هڪڙيء ڏينهن هُو اسپٽال ۾ موجود هو ته ايمرجنسى وارد ۾ هڪ ايسڪسڊينٽ جو ڪيس آيو. هڪ عورت جيڪا رستو پار ڪري رهي هئي، ڏنهن کي ڪنهن ڪار واري تکر هئي زخمي ڪري وڌو ۽ هوء بيهوش ٿي وئي. وڌهڙن همدردي ڪري هن کي پر واريء اسپٽال ۾ پهچايو.

اڪبر جيڪو هائي شهر جو نالي وارو ڊاڪٽر هو. ان هن عورت جو آپريشن ڪيو. آپريشن ڪندي هن عورت جو منهن ڏٺو ته، اڪبر جي اكين ۾ پاڻي پرجي آيو. هن آپريشن ڪري ان عورت جي جان بچائي ورتني.

جڏهن اها عورت نيك ٿي وڃڻ وقت ڪائونتر تي پئسا ڏيڻ لڳي ته، هن کي اتي ڀسان بيٺل ڊاڪٽر اڪبر چيو ته، توهان جو بل ملي ويyo آهي. آئه اهو ئي غريب چوڪر آهيان جنهن کان توهان نه صرف سامان خريد ڪيو هو پر ماني به کارائي هئي. انهيء عورت ڪيس دعائون ڏيندي چيو ته پُت شاباس هجيئي! غريبين جي مدد ڪندو رهندين ته سدائين خوش هونديين.

ٻارو! چڱائي ڪڏهن به ضايع ن ٿيندي آهي. اسان کي گهرجي ته غريبين ۽ مسكنين سان همدردي ڪريون ۽ اوکيء ويل انهن جي ڪم اچون. اللہ تعاليٰ به انهيء انسان کي پسند ڪري ٿو جيڪو هن جي مخلوق سان پيار ۽ همدردي سان پيش اچي ٿو.

## مشق

1- هیث ڏنل سوالن جا جواب ڏيو:

- (الف) اکبر جي گھر ۾ ڪيترا پاتي رهندما هئا؟
- (ب) اکبر رات جو ڪين پڙهندو هو؟
- (ج) پاڙي جي عورت اکبر سان ڪين پيش آئي؟
- (د) اکبر داڪٽ ڪين بُتيو؟
- (ه) هن سبق مان اسان کي ڪھڙي نصيحت ملي ٿي؟
- (و) اسان کي انسانن سان ڪھڙو سلوڪ ڪرڻ گھرجي؟

2- هیث ڏنل لفظن جي معني لکو ۽ جملن ۾ ڪم آڻيو:

احسان - ضایع - اوکيء ويل - خوددار - ايمرجنسى

3- هیث ڏنل لفظن جا ضد لکو:

بيهوش - پسند - وکرو - معافي - اوکو

4- اوهان اهڙو کو ٻيو واقعو لکي ڏيڪاريyo.

• ٿورو دم (و) - هن نشانيء کي ڪاما به چون ٿا، پڙهڻ دوران هن نشانيء تي ٿورڙو بيھبو آهي.

ياد رکو ته: اسيں ڪنهن کي ڏکئي وقت ۾ ڪم اينداسين ته اللہ سائين اسان جي ڏکيائي ختم ڪندو.

## سبق یارهون

### سکیا جی حاصلات

- اخلاقی قدرن بابت چاڻ حاصل ڪرڻ.
- لفظن جي معنی لکي جملن ۾ ڪم آڻڻ.
- لفظ ڪم آڻي خال پرڻ.
- آڪائي بتائڻ.
- فلاحي ادارن بابت چاڻ حاصل ڪرڻ.

## اخلاقی قدر

اخلاقی قدر، اهي انساني خوبيون آهن، جيڪي ماظھوء کي بنیادي حقن ۽ فرضن جي چاڻ ڏين ۽ انساني ڪردار کي ثاهين. اهڙي تعليم، جيڪا سماج جا وٺندڙ گُن سیکاري، چڱي ۽ بُري جي چاڻ ڏئي، سماجي تصورن یعنی انسان جي حقن ۽ فرضن کان واقف ڪري، اخلاقيات جي دائمي ۾ اچي وڃي ٿي.

انسان، سمورن ساھوارن ۾ وڌي مان ۽ شرف وارو آهي، جنهنڪري کيس اشرف المخلوقات سڏيو ويو آهي. انسان ۾ اهڙيون خوبيون ۽ خصلتون هئڻ کپن، جيڪي بين انسانن جي بهتريء ۽ سُک جي ضمانت ڏين. هو بين جي سُک کي پنهنجو سُک ڪري سمجھي ۽ بين جي تکليف کي پنهنجي تکليف محسوس ڪري. سماج يا ملڪ جي فردن جي ڀلائي، ترقيء ۽ احترام لاء جو ڙيل قاعden ۽ قانونن کي اخلاقيات ۾ ڳليو وڃي ٿو. سماج ۾ انسانيت جو احترام بنیادي اصول آهي. دنيا جو هر مذهب ۽ قانون اهڙن اصولن جي پابندی سیکاري ٿو. سُنن گُن ۽ اخلاقی قدرن ۾ هيٺيون ڳالهيوں اچي وڃن ٿيون:

(1) سهپ ۽ بُرباري: ڪاوڙ ڏياريندڙ ڳالهين تي غصو نه ڪرڻ کي 'سهپ يا بُرباري' چئيو آهي. بُرباري انسان جي اعليٰ خصلت آهي. اهڙي ماظھوء کي دنيا ۽ آخرت ۾ وڌا مرتبا ۽ درجا حاصل ٿيندا. قرآن پاڪ ۾ اچي ٿو ته: "اهي ڪاوڙ کي پيئڻ ۽ ماظھن کي معاف ڪرڻ وارا آهن ۽ اهڙن نيكى ڪرڻ وارن کي اللہ سائين پنهنجو دوست رکي ٿو."

(2) معاف يا درگذر ڪرڻ: معاف ڪرڻ يا درگذر ڪرڻ، سُنو انساني گُن آهي. مکي جي فتح واري ڏينهن، انهن سمورن خطاڪارن ۽ مخالفن کي پاڻ سڳورن جي سامهون آندو ويو، جن پنهنجي وقت ۾ پاڻ سڳورن تي ظلم ڪيا هئا. پاڻ سڳورن انهن سڀني کي معاف ڪري ڇڏيو ۽ ڪنهن کان به بدلو نه ورتائون. بيمار کان پيڻ، غريبين جي سار سڀا لھڻ، پاڙيسرين سان

بهر سلوک اختیار کرڻ لاءِ پڻ گھڻو تاکید کيو ويو آهي. اهڙيءَ طرح هڪ ٻئي جي ڏک سک ۾ ڀاڳي ڀائيوار ٿيڻ پڻ هڪ اعليٰ گڻ آهي. دنيا جي هر مذهب توڙي سماج ذكر ڪيل ڳالهين کي پنهنجي اصولن ۾ مثالهين جڳهه ڏني آهي ۽ انهن تي عمل ڪرڻ لاءِ زور پرييو آهي.

(3) صبر ۽ شكر: مصيبن، جسماني ۽ روحاني تکلiven ۾ پنهنجي نفس کي اهڙيءَ طرح قابو ۾ رکجي جو زبان مان ڪوبه بُرو لفظ ن نكري ۽ نئي ڪا پريشاني ٿئي، بلڪَ وڌين وڌين مصيبن جي سامهون عزم ۽ استقلال سان ڄمي بيٺن کي 'صبر' چئو آهي. قرآن پاڪ ۾، اللہ سائين، فرمایو آهي ته: "إِنَّ اللَّهَ مَعَ الصَّابِرِينَ" يعني "بِسْكَ اللَّهُ تَعَالَى صَبَرَ كُرڻ وارن سان گڏ آهي." هن دنيا ۾ رنج ۽ راحت، خوشي ۽ غمي، جو گھرو لاڳاپو آهي. ان لاءِ هر انسان تي لازم آهي جنهن به کيس نعمت ۽ راحت ملي ته اللہ جو شكر ادا ڪري ۽ وري ڪابه تکليف ۽ رنج پهچي ته صبر ڪري.

(4) خوش اخلاقي: هر انسان سان خوش اخلاقيءَ سان پيش اچڻ پيغمبرن واري خصلت آهي. جنهن جي لاءِ پاڻ سڳوارا فرمائين ٿا ته: "يقيناً سڀني مسلمانن مان سڀ کان وڌيک مون کي اهو شخص محبوب آهي جنهن جا اخلاق سُنا هوندا."

ڪن اصحاب سڳورن، حضور صلعم جن کان سوال ڪيو ته: 'يا رسول الله سڀ کان بهترین شيء، جيڪا انسان کي ملي آهي، اها ڪھڙي شيء آهي؟' پاڻ سڳورن فرمایو ته: "سُنا اخلاق." حضور صَلَيَ اللَّهُ عَلَيْهِ وَآلِهِ وَسَلَّمَ هڪ ٻئي موععي تي اهو به فرمایو ته: "قيامت جي ڏينهن مومن جي ميزان ۾ سڀ کان وڌيک وزن واري شيء، هُن جا سُنا اخلاق هوندا." (مشکواة المصايب)

اڳللهه دنيا ۾ سائنسي ترقيءَ مفاصلا گهتاي چڏيا آهن، ۽ پوري دنيا هڪ گهر مثل بُطجي وئي آهي. وقت جي اهم گهرج آهي ته انسان ڪوشش ڪري ته هر ماڻهو سکون سان زندگي گذاري، چاكاڻ ته ماضيءَ ۾ جنگين ۽ لزائن جي ڪري انساني جانين ۽ انهن جي ملکيت کي جيڪو چيهو رسيو آهي سو انگن ۾ شمار ڪري نٿو سگهجي. ان ڪري ضروري ٿي پيو آهي ته ن فقط اهڙن نقصانن کان بچڻ لاءِ ڪا گڌيل ڪوشش ڪرڻ کپي پر سڀ انسان گنجي هڪبي جي ڏک سک ۾ ڀائيوار ٿين. خاص ڪري دهشتگردي انسان جي امن ۽ سکون کي برباد ڪرڻ وارو هڪ اهڙو راڪاس آهي جنهن انسانيت جا سڀ ليڪا لتاڙي دنيا کي حيران ۽ پريشان ڪري چڏيو آهي.

ملکی ۽ بین الاقوامی سطح تي ڪيترائي ادارا انساني ڀلائي ۽ لاء ڪم ڪندا رهن ٿا، جن مان بهتر نتيجن جي اميد آهي. اهڙيءَ ڪوشش سان انساني سماج کي بهتر بنائي سگهجي ٿو.

### مشق

-1 هيث ڏنل سوالن جا جواب ڏيو:

- (الف) سهپ ۽ برداري مان ڇا مراد آهي؟
- (ب) صبر ۽ شُڪر بابت اوهان کي ڪھڙي ڄاڻ حاصل ٿي آهي؟
- (ج) خوش اخلاقي ڇا کي ٿو چئجي؟
- (د) انسان جا سُنا گڻ ڪھڙا ڪھڙا آهن؟
- (ه) سماجي هم آهنگي پيدا ڪرڻ لاء اسان کي ڇا ڪرڻ گهرجي؟

-2 هيث ڏنل لفظن جي معني لکو ۽ جملن ۾ ڪم آڻيو:

ميزان - استقلال - خصلت - خطكارن - چيهو

-3 هيث ڏنل خال پرييو:

- (الف) سمورن ساهوارن ۾ انسان کي ..... سڏيو ويو آهي.
- (ب) مکي جي فتح کان پوءِ حضور جن مخالفن کي ..... ڪري ڇڏيو.
- (ج) دنيا هڪ ..... مثل بنجي پئي آهي.
- (د) ملکي ۽ بین الاقوامی سطح تي ڪيترائي ادارا انساني ..... لاء ڪم ڪندا رهن ٿا.

-4 سماجي هم آهنگي بابت ڪا آڪائي ٻڌايو.

استاد لاء هدایت: استاد ٻارن کي فلاحي ادارن بابت ڄاڻ ڏئي.

### سکیا جي حاصلات

- فطرت جي منظرن مان لطف حاصل کرڻ.
- گيت سُر ۽ لئه سان پڙهڻ.
- لغت جو استعمال کرڻ.
- قافین جي چونڊ کرڻ.
- شعر مکمل کرڻ.

سبق ٻارهون

## سونا سونا سنگ



سونا سونا سنگ ٻنین ۾  
سونا سونا سنگ!

ڪنهن جي پوتى، ڪنهن جو چولو،  
ڪنهن جي پيت پرڻ جو لولو  
ڪنهن جي عزت، شان ۽ شوڪت،  
ڪنهن جا آهن ننگ ٻنین ۾،  
سونا سونا سنگ!

مرڻ، ڄيئڻ جو ڪنهن جو سوال،  
هيٺا هڏڙا، هيٺو حال،  
ڪنهن جو پيار ته ڪنهن جي سار  
ڪنهن جي آس امنگ، ٻنین ۾،  
سونا سونا سنگ!

پوک پڪل جا سنگ نچن ٿا،  
خاموشيءِ ۾ ساز وڃن ٿا،  
جُهولن، جُهولن، جُهومن، ڳائين،  
ڄڻ ته هوا ۾ چنگ ٻنین ۾،  
سونا سونا سنگ!

میر محمد پيرزادو

## مشق

هیث ڏنل سوالن جا جواب ڏيو: -1

- (الف) شاعر، 'سونا سونا سنگ'، کھڑي پوک جي سنگن لاءِ چيو آهي؟  
(ب) سونن سنگن واري پوک 'چولو'، 'لولو'، مهيا کري ٿي، بُدايو ته کيئن؟  
(ج) سونا سونا سنگ گيت هر شاعر کھڑي گالهه کئي آهي؟  
(د) 'آس أمنگ'، جو مطلب سمجهايو؟

هیث ڏنل لفظن جي معني لغت مان ڏسي لکو ۽ جملن ۾ کم آظيو: -2

لولو - ننگ - أمنگ - هيٺو - جهومن

گيت جون سٽون مکمل ڪري سمجھائي ڏيو: -3

.....، شان ۽ شوڪت، \*

.....، ڪنهن جا آهن \*

.....، ڪنهن جو پيار \*

.....، أمنگ، ٻنین ۾،

.....، ڳائين، جھولن \*

.....، چڻ ته هوا ۾

سنگ، ننگ، هم آواز لفظ يا 'قافيا' آهن، اوہان اهڙا بيا قافيا گيت مان چوندي لکو. -4

سونا سونا سنگ گيت سُر سان بُدايو. -5

استاد لاءِ هدایت: ٻارن کي گيت بابت ڄاڻ ڏئي.

میر محمد پيرزادو، موهن جي دڙي جي ويجهو ڳوٹ بلهڙيجي، ضلعي لاڙڪاڻي جو رهواسي آهي. هي گيت جو مشهور شاعر آهي.

## سبق تيرهون

# هوائي جهاز جي ايجاد

- هوائي جهاز جي ايجاد بابت چائڻ.
- ساننسى ايجادن جا فائدا چائڻ.
- فعل متعدى جا جملا ناهن.



چوندا آهن ته ”ضرورت ايجاد جي ماء آهي“ يعني جڏهن انسان کي ڪنهن به شيء جي ضرورت پوندي آهي ته هو ڪانه ڪا اهڙي شيء جوڙي وٺندو آهي، جيڪا هُن جي ضرورت پوري ڪندي آهي.

آمريڪا جي هڪ گهرائي ۾ به ڀائڻ پيدا ٿيا. وڌي جو نالو ولبر رائت (Wilbur Wright) هو، جيڪو ’اندیانا‘ ریاست جي ’ملول‘ (Millville) شہر ۾، 1867ع ۾ چائو هو. سندس نديي ڀاءِ جو نالو، اورول رائت (Orville Wright) هو، جيڪو 1871ع ۾ ’اوھائيو‘ ریاست جي شهر ’ديتن‘ (Dayton) ۾ چائو. سندن ماء سوزين ڪئٽريين (Susan Catherine) تمام قابل ۽ سمجھدار عورت هئي. جنهن زمانی ۾ عورتون ڪاليج تمام گهٽ وينديون هيون، ان زمانی ۾ هو، آمريڪا جي ریاست، اندیانا جي ڪاليج مان پڻ هي، مکینيڪل انجنئير ٿي. هو رياضي ۽ سائنس ۾ تمام پڙ هئي. ننڍپڻ ۾ ولبر ۽ اورول کي سندن پيءُ بشپ ملتن رائت، (Bishop Milton Wright) کيڏن لاءِ هڪ رانديڪو ڏنو، جيڪو ڪاغذ ۽ بانس مان ٺهيل هو. ان ۾ هڪ رٻڙ لڳل هو، جنهن کي چڪي، چڏڻ سان اهو هوا ۾ ادامي ويندو

هو. انهيء رانديكي سان راند ڪندي ڪندي، پنهني پائرن کي خيال آيو ته چونه اهڙي ڪا مشين ناهي وجي جيڪا مٿي اڏامي سگهي. انهيء سگهي. خيال کي سندن ما تامار گھڻو ساراهيو. هي بيئي پائر، اخبار ڪيندا هئا ۽ ان سان گڏ سائيڪلن جي مرمت جو ڪم به ڪندا هئا. مشينن جي واهمي، هنن کي جهاز ناهڻ جي سوچ طرف مائل ڪيو. هنن سن 1900ع ۾ گرم هوا وارو هڪ ڦوكُٹو تيار ڪري اڏايو. تجربى لاء هنن کي وارياسي زمين جي ڳولا ڪندي، کين اتر ڪيروليينا رياست جي شهر ڪتي هاك ۾ اهڙي زمين هت اچي وئي. جتي هنن گرم هوا واري ڦوكُٹي جو ڪامياب تجربو ڪيو.

اهي بيئي پائر، پنهنجي ڪاروبار سان گڏ پڙهندما به رهيا ۽ سندن جهاز ناهڻ واري ڪوشش به جاري رهي. آخرڪار سن 1903ع جي 17 دسمبر تي، پنهني پائرن جهاز ناهي اڏايو. هنن چار پيرا جهاز اڏايو. پهرئين پيري 12 سيڪنڊ اتكل 35 ميٽرن جي بلنديء تائين، پئي ۽ ٿئين پيري اتكل 55 ميٽرن ۽ چوٽين پيري اتكل 260 ميٽرن جي بلنديء تي 59 سيڪنڊن تائين جهاز اڏايو. اهڙي، ريت رائت برادرس جهاز جا موجود سڏيا ويا ۽ کين شهرت به نصيبي. ڪجهه عرصي کان پوءِ رائت برادرس هوا بازي جو هڪ اسکول کوليyo.

اڄ رائت برادرس جي ايجاد ڪيل هوائي جهاز ايترى ته ترقى ڪئي آهي، جو ڏينهن جو سفر ڪلاڪن ۾ ۽ ڪلاڪن وارو سفر منتن ۾ طئي ٿيو وجي. هوائي جهاز ۾ نه صرف مسافر چڙهن ٿا پر سامان لاء باربرداري به ڪئي وجي ٿي. جهازن وسيلي سامان هڪ ملڪ مان پئي ملڪ پهجي وجي ٿو. قدرتى آفتن وقت پڻ هوائي سروس کان فائدو ورتو وجي ٿو. هوائي جهاز فوجي مقصد لاء پڻ استعمال ڪيو ويندو آهي. جهاز جي اڏام جي اوچائي اتكل 15 هزار ميٽرن جي بلنديء تائين وجي پهتي آهي. هوائي جهاز نهايت ڪارگر ايجاد آهي. ان وسيلي سفر جو وقت گهٽجي وييو ۽ اڄ وج ۾ به ڏاڍي سهولت ٿي پئي آهي. ان سان گڏ جهاز ۾ سفر ڪندڙ مسافرن لاء کاڌي پيتي، اخباربييني ۽ انترنيٽ وغيره جي تفريح فراهم ڪرڻ جو بندوبست ڪيو وييو آهي.

اسان جي ملڪ ۾، پاڪستان انترنيشنل ايئر لائينز (پي آء اي)، قومي اڏام ڪمپني آهي، جنهن جا جهاز پوري دنيا ۾ اڏامون ڪن ٿا. ان کان سوء ڪيٽريون ئي خانگي هوائي ڪمپنيون به آهن. پاڪستان جي سڀني وڏن شهن ۾ هوائي اڏا آهن، جتان روزانو ڏيهي ۽ پرڏيهي پروازون ٿين ٿيون. ملڪ جي وڏن ۽ مشهور هوائي اڏن ۾ جناح انترنيشنل ايئرپورت ڪراچي، بينظير پتو انترنيشنل ايئرپورت اسلام آباد ۽ علام اقبال انترنيشنل ايئرپورت لاہور شامل آهن.

## مشق

1- هیث ڏنل سوالن جا جواب ڏيو:

- (الف) رائت برادرس جا اصل نالا ٻڌایو؟
- (ب) رائت برادرس ڪھڙي ملڪ جا رهواسي هئا؟
- (ج) رائت برادرس کي هوائي جهاز ناهڻ جو خيال ڪين آيو؟
- (د) رائت برادرس هوائي جهاز جي ڪامياب تجربى کان پوءِ چا ڪيو؟
- (ه) پاڪستان جي قومي ايئر لائين جو نالو ڇا آهي؟

2- هیث ڏنل لفظن جي معني لکو ۽ جملن ۾ ڪم آٿيو:

موجد - بلندی - شہرت - اخبار بینی - پرواز

3- هیث ڏنل خالي جاین ۾ مناسب لفظ ڳولي لکو:

(الف) رائت برادرس کي خيال آيو ته ڇو نه اهڙو ..... ناهيو وڃي جيڪو  
اڙامر ڪري سگهي.

(آگبوت - هيليو ڪاپتر - جهاز - راكيت)

(ب) ڪجهه وقت کان پوءِ رائت برادرس هڪ فلائنگ ..... پڻ کوليо.  
(يونيورستي - اسڪول - ڪاليج - مدرسو)

(ج) اسان جي قومي ايئرلائين ..... آهي.  
(ايئر بلو - انڊس - شاهين - پي آء اي)

4- فعل متعدد معروف: فعل متعدد معروف جو مطلب آهي ته، ڄاتل سڃاتل

اهڙا جملاء جن ۾ فاعل ۽ مفعول پئي ظاهر هجن.

مثال طور: \* احمد ڪتاب پڙهي ٿو.

\* هوءِ خط لکي ٿي.

5- سائنسي ايجادن مان ڪنهن به هڪ ايجاد تي مضمون لکي اچو.

استاد لاءِ هدایت: پارن کي فعل جي قسمن يعني فعل لازمي ۽ فعل متعددي بابت  
وذبيڪ ڄاڻ ڏئي.

## سبق چوڏهون

### سکیا جی حاصلات

- وطن لاء سر ڏیندر سورهین جي جان حاصل ڪرڻ.
- لفظن جي معنی لکي جملن ۾ کم آئڻ.
- جوابن جي مناسب چوند ڪرڻ.
- هم معنی لفظ لکڻ.

## شهید هوش محمد شیدي

سنڌ ڌرتیءَ ڪيترن ئي دلير ۽ بهادر انسانن کي جنم ڏنو آهي، جيڪي هن سرزمين جي آزاديءَ ۽ سلامتيءَ لاء سر قُربان ڪري، تاريخ ۾ هميشه لاء زنده ٿي ويا. اهڙن محٻ وطن ۽ دلير انسانن ۾ شهيد هوش محمد شيديءَ جو نالو مثانهن آهي، جنهن انگريزن جي خلاف، دٻي واريءَ جنگ ۾، بهادريءَ سان وڙهندي سر ڏنو.

شهيد هوش محمد شيدي، سنڌ جي تالپر حڪمران، مير فتح علي خان جو ملازم هو. هُو مير فتح علي خان جي پُت، مير صوبدار جو ساٿي ۽ سندس همعصر هو. سندس جنم 1801 ع ڏاري ٿيو. هوشو، مير صوبدار جو ساٿي هو، جنهن ڪري جڏهن مير صوبدار پنهنجي چاچي جي خلاف بغاوت ڪئي ته هوشو سندس ساٿ ڏنو. پر جڏهن انگريزن سنڌ تي ح ملي ڪرڻ وقت مير صوبدار کي لالچون ڏيئي، پاڻ سان ملائي ورتو، ته اها ڳالهه هوشوءَ کي پسند نه آئي. هوشوءَ کيس سمجھايو ته انگريز، سنڌ جا دشمن آهن ۽ آنهن جي سازش ۾ نه اچڻ گهرجي، پر مير صوبدار نه مڙيو. هوشوءَ کيس چيو ته: ”سنڌ کي خطرو آهي، اهڙي موقعي تي سڀ ويچا واري، پنهنجي چاچي جي مدد ڪرا！”

مير صوبدار، خوشامي دربارين جي گهيري ۾ اچي ويو، ۽ ٻئي طرف انگريزن کيس حڪومت ڏيڻ جا خواب ڏيڪاري پنهنجي پاسي ڪري ورتو. انگريزن جي خواهش هئي ته، اهي سنڌ ۾ پير ڄمائين. ان ڪري 1843 ع ۾، هنن سنڌ جي حڪمران تالپرن کي دڙڪو ڏيئي، کين ناهه لاء راضي ڪيو. ميرن اجا ناهه تي ڳالهيون شروع ئي مس ڪيون ته 11، جنوري 1843 ع تي، انگريزن حملو ڪري خيرپور جي ميرن جو ’امام ڳرته‘ وارو قلعو فتح ڪري ورتو. مير نصیر خان حيدرآباد جو حاڪم هو ۽ سندس سوت مير صوبدار خان نه رڳو سندس مخالف هو، پر اندرولي طور انگريزن جي مدد ڪري رهيو هو. 17 فيبروري 1843 ع تي، ’ميٺائيءَ جي جنگ‘ لڳن وقت مير صوبدار خان حيدرآباد جي قلعي هر رهيل هو. هن کي جڏهن انگريزن جي فتح ۽ ميرن جي هار جي خبر پيئي ته هن چارلس نيبئير کي سوڪڙيون ڏياري موڪليون. چارلس نيبئير، مير صوبدار خان کي

نیاپو موکلیو ته حیدرآباد جي میرن کي پیش پوٹ لاء راضی ڪري ته ساڻس مرتبی مطابق سلوک ڪيو ويندو.

هوشو، مير صوبدار جي اهڙين حركتن جي خلاف هو. هن کيس چيو ته: 'مير صاحب! پنهنجن کي مارائي، سرداري بچائڻ، ديس سان دشمني آهي. عوام جو سات ڏي ۽ سورمن وانگر وڙه،' ان تي مير صوبدار متٺ ڪاوڙ ڏيڪاري ۽ کيس چيائينس ته: "منهنجي اکين کان ٿري وچ."

انگريز هڪ هڪ مير حاڪم کي گرفتار ڪري، سندن ملڪيتن تي قبضو ڪري ورتو. مياڻي، واري جنگ کان چار ڏينهن پوءِ، 21 فيبروري 1843ع تي، انگريزن جي فوج حيدرآباد جي قلععي ۾ داخل ٿي، ميرن جي خزانى تي قبضو ڪري ورتو ۽ بهئي ڏينهن مير محمود خان ۽ مير صوبدار خان کي پڻ زبردستي، قلععي مان ڪيءِي قيدي بنایو ويو.

اهي حالتون ڏسي، هوشوءِ جي دل ۾ انگريزن لاء نفرت وڌندي وئي. هن تلوار هت ۾ ڪڻي، ڪجهه سؤ بهادر ۽ وفادار سپاهي گڏ ڪري، ميرپور خاص جي مير شير محمد تالپر ڏانهن روانو ٿيو. مير شير محمد کي، هوشوءِ ۽ سندس بهادر ساثين جي مدد ملي ته هن جي همت وڌي وئي ۽ 10 مارچ 1843ع تي فوج وئي، انگريزن سان مقابللي لاء حيدرآباد ڏانهن روانو ٿيو.

23 مارچ 1843ع تي، مير شير محمد تالپر جي اڳواڻي، ٻڌي جي ميدان تي، سند جي جوڏن، ديس جي آزادي قائم رکڻ لاء انگريزن جي هٿياربند فوج سان دوبدو آخرى جنگ ڪئي. دشمن وٽ جديد هٿيار هئا ۽ سندى بهادرن وٽ وطن جي بچائڻ وارو جذبو ۽ مختصر هٿيار هئا. هوشو شيدي، جنگي فن جو ماهر هو. هن چارلس نڀپير جي فوج کي پوئتي ڏکي چڏيو ۽ پنهنجن بهادر ساثين سان گڏجي زبردست ويڙه ڪئي. هوشوءِ، مير شير محمد کي جنگي حڪمت عملی، موجب صلاح ڏني ته سند جي فوج کي پوئتي هٿائي، هڪ ڏينهن آرام ڪراجي ۽ نئين سر مورچا بندى ڪري وڌيڪ سگھ سان وڙهجي، پر کين اهو موقعو نه مليو ۽ سندى جودا وڙهندارهيا. مير شير محمد خان تالپر، ڪجهه فوجي جتا، جنگي حڪمت عملی، هيٺ وئي ميدان مان نڪري ويو.

هوشو شيدي، "ٻڌي واري، جنگ" ۾ هڪ سؤ ساثين سان آخرى پساهن تائين وڙهندو رهيو ۽ تاريخي نعرو هنڍائين ته "مرويسون مرويسون پر سند نه ڏيسون." هوشوءِ جي بهادريءِ ۽ سورهيلائي کي انگريز فاتحن پڻ ساراهيو آهي.

سر چارلس نڀپير پنهنجي ڪتاب 'سند جي فتح' ۾ لکيو آهي ته، جنگ ۾ انگريزن جي شڪست ويجهي هئي ۽ انگريز فوج ميدان چڏي ڀچڻ واري هئي ته اوچتو ڪنهن، مير شير محمد سان دغا ڪري، ناريجن جي ڳوٹ ۾ ميرن جي بارود خاني کي باه ڏيئي چڏي. اها حالت ڏسي، هوشو شيدي، مير شير محمد کي ميدان مان نڪري ويچ جي صلاح ڏني

۽ پاڻ آخری دم تائين وڙهندو رهيو.

هوشو شيدي نهايت منظر نموني سان جنگ ڪئي، ۽ وڙهندو وڙهندو شهيد ٿيو.  
هڪ انگريز جنرل جان جيڪب هوشـ جـ جـ بهـادـريـ اـكـينـ سـانـ ڏـئـيـ هـئـيـ.ـ انـ لـکـيوـ آـهيـ تـهـ:ـ ”ـآـءـ“  
سترهـنـ جـنـگـينـ ۾ـ وـڙـهـيـوـ آـهـيـانـ،ـ پـرـ مـونـ هوـشـ ڇـهـڙـ بـيـ دـپـيوـ ۽ـ اـرـڏـوـ جـرـنـيلـ نـ ڏـئـنـهـيـ.“  
23 مارچ 1843ع، سند جي سورمي جنرل هوشـ شـيـديـ جـيـ شـهـادـتـ جـوـ ڏـينـهنـ،ـ سـنـدـ  
جيـ تـارـيخـ ۾ـ هـمـيـشـهـ يـادـ رـهـندـوـ.ـ هـنـ جـيـ قـربـانـيـ،ـ سـنـدـ جـيـ هـرـ نـسـلـ کـيـ پـنهـنجـيـ سـرـزـمـينـ جـيـ  
آـزادـيـ لـاءـ أـتسـاهـيـنـدـيـ رـهـندـيـ.

## مشق

### 1- هيٺ ڏنل سوالن جا جواب ڏيو:

- (الف) هوشو شيدي ڪهڙي مير جو همعصر هو؟  
(ب) مير صوبدار خان انگريزن جو سات چو ڏنو؟  
(ج) امام ڳڙهه وارو قلعو ڪٿي هو؟  
(د) مير شير محمد تالپر ڪٿي جو حڪمران هو؟  
(ه) هوشـ ڇـهـڙـوـ تـارـيـخـيـ نـعـرـوـ هـنـيـوـ؟

### 2- هيٺ ڏنل لفظن جي معني لکو ۽ جملن ۾ ڪم آظيو:

محب وطن - سازش - خواهش - اُتساھ - ارڏو

### 3- هيٺ ڏنل خالي جайн ۾ مناسب لفظ ڳولي لکو:

- (الف) شهيد هوش محمد شيديء جو جنم ..... ۾ ٿيو.  
(ب) انگريز جنرل ..... هوشـ جـيـ بهـادـريـ اـكـينـ سـانـ ڏـئـيـ.  
(ج) جنرل جان جيڪب - چارلس نيبئـ - جـنـرـلـ دائـرـ (ميـاطـيـ)  
(د) هوش محمد شيديء ..... 1843ع تـيـ شـهـادـتـ ماـطيـ.  
(هـ) فيـبرـوريـ 17 فـيـبرـوريـ 19 فيـبرـوريـ 23 مـارـچـ 10 مـارـچـ)

#### -4 هیٺ ڏنل جملا درست ڪريو:

- اوچتو ڪنهن ڏئي چڏي کي بارودخاني باهه.
- هو آخري پساهن رهيو وڙهندو تائين.
- مون نه جهڙو بهادر هوشو ڏشو آهي.

#### -5 هیٺ ڏنل اصطلاحن جي سمجھائي ڏيو:

مان مٿاهون ڪرڻ - سُر ڏيڻ - ويچا وساري - اکين آڏو تري وڃڻ

#### -6 هیٺ ڏنل لفظن جا ساڳيءَ معني وارا لفظ لکو:

معني	لفظ	معني	لفظ
	بغاوٽ		حڪمران
	دوبدو		دشمن
	نياپو		خطرو

#### -7 لفظن جا جوڙ تير سان ملايو، جيئن: هوش محمد - قمبرائي:

بارود خانو	هوش محمد
جنگ	مير شير محمد
تالپر	ڏجي جي
قمبرائي	ميرن جو
قلعو	حيدرآباد جو

#### -8 هوش شيديءَ جو نعرو ”مرويسون مرويسون پر سند نه ڏيسون“ جو مطلب سمجھايو.

## سبق پندرهون

# علم طبیعت جي اهمیت

### سکیا جی حاصلات

- علم طبیعت بابت چائٹ.
- فزکس جي انسانی زندگی، سان لاجپای کی سمجھئن.
- لفظن جي معنی لکی جملن ہر کم آٹھ.
- مختصر مضمون لکٹ.

ذرتی، جو گولو جتي اسین رهون ٿا، ڪائنات جو هڪ ننڍڙو ایکو آهي، جيڪو مادي مان ٺھیل آهي. تنهن کان سواء ٻيا به اکیچار گره ۽ ڪائناتون آهن، جن کي طبیعی دنيا سدجي ٿو. لفظ 'فزکس' (Physics) یوناني ٻولي، جي لفظ 'فزيڪو' (Physico) مان ورتل آهي، جنهن جي معنی آهي فطرت سان لاجپايل اها سائنس، جيڪا مادي ۽ توانائي، جي گڌيل عمل بابت چائٹ ٿئي. توانائي دائمي آهي، جنهن جي هڪ صورت ختم ٿيندي ته بې ظاهر ٿيندي.

آسماني جسم کان وٺي ننڍي ہر ننديو ڈرڙو، قدرتی قانون مطابق ترتیب سان هلي رهيو آهي، جنهن جي طبیعی مقدارن کي ڏسي، مقدار ۽ قاعدا جوڙيا ويا آهن.

طفان جي تيزی، انساني جسم جو گرمي پد، ذرتی، کان ڏورانهن گرھن جي دیگھ، ڪائنات جي ڄمار، دل جي معمول مطابق ڏڙکن ۽ وقفی لا، جيڪي به ماپا ۽ پیمانا آهن، اهي عالمي سرشتي جي جدول مطابق آهن.

علم طبیعت (فزکس) کي وري ڪيترن ئي شاخن ہر ورهايو ويو آهي، جيئن: حرکي، برقي، مقناطيسی، نهری، ائتمي ۽ فلكياتي فزکس وغيره. روزمره واري، جديد زندگي، ۾ به فزکس جو وڏو ڪمال آهي، جهڙي، طرح بندوق ۽ کنوڻ جي روشنی پھريائين نظر ايندي آهي ۽ نڪاء پوء ٿيندو آهي، جنهن مان ثابت ٿيو ته روشنی، جي رفتار، آواز جي رفتار کان به وڌيک تيز آهي. ڏسٽ وارا سڀئي اوزار: ڪئميرا، دوربین، عينک، سلائيد، فلمون، بلور ۽ روشنی، جي موڙ واري اصول طور ڪم ڪن ٿا.

برقي مقناطيس ذريعي، ڳرا جسم هڪ کان ٻئي هند کجن ٿا، تيز رفتار بُليت ترينون هلايون وڃن ٿيون، ريدبيائي لهرون، ٿيلي مواصلات ذريعي دنيا ہر ٿينڊڙ پروگرام، تقريرون، مباحثا ۽ مئچون وغيره اسین هو بهو ڏسي سگھون ٿا. شاعن وسيلي، موذي، موروثي مرضن جو علاج ڪبو آهي، اهي صنعت ۽ زراعت جي واداري ہر پڻ مدد ڪن ٿا.

ماضيء ۾ مشهور مسلمان سائنسدان الکندي، ابوريحان البیرونیء جہڙن طبعتیات جی ماہرن جون ڳلپ جو ڳلپ خدمتون آهن. اسان جی ملڪ پاڪستان جی نامیاري سائنسدان داڪټر عبدالسلام کی طبعتیات ۾ تحقیق ڪرڻ تي فرڪس جو نوبل انعام ڏنو ويو. هن اتلیء ۾، عالمي طبعتیات جو مرڪز کولي، ترقی پذير ملڪن جي سائنسدان کی تحقیق جو موقعو به ڏنو.

جوهری توانيء جي سلسلی ۾، نامیاري سائنسدان داڪټر عبدالقدیر خان جون خدمتون ناقابل فراموش آهن. ان ڪري ڪيس ميجتا طور 'هلال امتياز' ايوارڊ سان نوازيو ويو. طبعتیات هڪ اهڙو علم آهي، جنهن انساني زندگيء ۾ وڏا وڏا انقلاب آندا آهن. ممڪن آهي ته انساني ڪوشش اجا به اڳتي هلي هن علم وسيلي اعتبار ۾ نه اچڻ جو ڳا ڪارناما ڪري ڏيڪاري.

## مشق

### 1- هيٺ ڏنل سوالن جا جواب ڏيو:

- (الف) فرڪس ڪھڙي ٻوليء جو لفظ آهي؟
- (ب) فرڪس چا کي ٿو چئجي؟
- (ج) علم طبعتیات کي ڪيترين شاخن ۾ ورهایو ويو آهي؟
- (د) علم طبعتیات لاء ڪھڙن مشهور مسلمان سائنسدان جون خدمتون ڳلپ جو ڳلپيون آهن؟
- (ه) علم طبعي جو زندگيء سان ڪھڙو واسطو آهي؟

### 2- هيٺ ڏنل لفظن جي معني لکو ۽ جملن ۾ ڪم آطيو:

ڪائنات - اڪيچار - دائمي - ڪوجنا - موروشي

### 3- هيٺ ڏنل خالي جайн ۾ مناسب لفظ ڳولي لکو:

- (الف) ڏرتيء جو گولو ڪائنات جو ..... ايڪو آهي.

(تمار وڏو - وچولو - ننڍڙو)

- (ب) فرڪس ..... ٻوليء جي لفظ فزيڪو مان ورتل آهي.

(انگريزي - يوناني - عربي)

- (ج) پاڪستان جي نامیاري سائنسدان ..... کي نوبل انعام سان نوازيو ويو.  
(داڪټر عبدالسلام - داڪټر عبدالقدیر - داڪټر ثمر مبارڪ)

## سکیا جی حاصلات

- نظرت جي منظرن کان واقف ٿيڻ.
- نظر کي لش ۽ سُر سان پڙهڻ.
- لغت جو استعمال ڪرڻ.
- تجنیس حرفیء مان لطف حاصل ڪرڻ.
- بیت مکمل ڪرڻ.
- هر آواز لفظ چونبڻ.
- ظرف بابت ڄائڻ.



## سبق سورهون

# واه قدرت ربِ کریم!

اڄ ته باڳن ۾ بهاريون، واه قدرت ربِ کریم!  
اڄ ته ملکن ۾ ملهاريون، واه قدرت ربِ کریم!

چا ڏسان وڃڙن وراڪا، چا ٻڌان گنجگاهه گوڙ،  
چا هوائون هير واريون، واه قدرت ربِ کریم!

ڪار پئيان ڪاري ڪرڻ، ڪيتريون ڪاهون ڳطيان،  
ڪر اچن ڪونجون قطاريون، واه قدرت ربِ کریم!

واه گلزاريون گلن جون، واه گولون، واه گاهه!  
واه ساوڪ، واه ساريون! واه قدرت ربِ کریم!

سَر ڪيا ساوا، سُكل دائي منجهان دانا ڏئي،  
چا سندس ساراهم، ساريون، واه قدرت ربِ کریم!

جَ منجهان جيئرا بنائي، ذاتِ مان هر ذاتِ کي،  
صورتون سڀئي سُونهاريون، واه قدرت ربِ کریم!

آب آباديون عجب، ”احمد“ چوي عبدالمجيد،  
آءه ته گڏجي خوش گذاريون، واه قدرت ربِ کریم!

مولوي حاجي احمد ملاح

## مشق

هیث ڏنل سوالن جا جواب ڏيو:

-1

(الف) مولوي حاجي احمد ملاح هن نظرم ۾ قدرت جون ڪهڙيون ڪرم نوازيون  
بيان ڪيون آهن؟

(ب) ڪارن ڪرن کي شاعر چا سان پيتيو آهي؟

(ج) 'صورتون سڀني سونهاريون'، جو مطلب چا آهي؟

(د) 'وجُزن وراكا'، 'گچگاه گوڙ'، جي معني ٻڌايو؟

هیث ڏنل لفظن جي معني لغت مان ڏسي لکو ۽ جملن ۾ ڪم آطيو:

-2

گلزاريون - ڏات - جڙ - آباديون - بهاريون

سبق مان مينهن سان واستيدار لفظ چوندي لکو.

-3

نظر جون ستون مڪمل ڪري مطلب پنهنجن لفظن ۾ لکو:

-4

\* چا ڏسان وجُزن وراكا، .....، واهه قدرت رب ڪريم!

'ساريون' لفظ سان هم آواز بيا لفظ چوندي لکو.

-5

مينهن پوڻ کان پوءِ جي نظاري تي ڏهن ستن جو نوت لکو.

-6

هيءُ نظر زباني ياد ڪريو ۽ گنجي سُر سان ٻڌايو.

-7

aho لفظ جيڪو وقت، جاء، ريت، قدر، هاڪار ۽ ناكار جي معني ڏيڪاري،  
ان کي 'ظرف' چئيو آهي. هيٺين جملن مان ظرف چوندي لکو:

-8

• هائو، آءِ اچ ايندس.

• تون چو ڪونه آئين!

• زمين مٿان جبل ۽ ڀتون ٿين ٿيون.

• ڪت جي هيٺان چا پيو آهي.

### سکیا جي حاصلات

- ملکي مشاهيرن بابت چاڻ حاصل ڪرڻ.
- حڪيم محمد سعيد جي خدمتن کان آگاه ٿيڻ.
- مناسب جواب چونڊڻ.
- مرتب لفظن جي چاڻ حاصل ڪرڻ.
- خط لکڻ.
- ضمیر استفهار جي وصف لکڻ.

### سبق سترهون

## شہيد حکیم محمد سعید

اهي انسان سدائين زنده رهندما آهن، جيڪي سچائيءَ ۽ ايمانداريءَ سان ملڪ ۽ عوام جي خدمت ڪندا آهن ۽ تاريخ ۾ پڻ انهن جو نالو روشن رهندو آهي. شہيد حکیم محمد سعید به انهن شخصيتن مان هڪ هو. جن قومر جي تعليم ۽ صحت لاءِ پنهنجي سجي زندگي وقف ڪري چڏي.



حکیم محمد سعید، 9 جنوري، 1910ع تي دھليءَ ۾ ڄائو. هن جي والد جو نالو حافظ عبدالمجيد هو. حکیم محمد سعید، اجا بن سالن جو مس هو ته سندس پيءَ گذاري ويو، جنهنڪري هن جي پالنا ۽ تربیت سندس والد رابع هندی ۽ وڌي پاءِ عبدالحميد ڪئي. حکیم محمد سعید نديپڻ کان ذهين ۽ محنتي هوندو هو. هن نون سالن جي عمر ۾ قرآن شريف حفظ ڪيو. پرائمری تعليم گهر ۾ ورتائين ۽ فارسي، عربي ۽ انگريزيءَ جي تعليم ڄاڻو استادن کان حاصل ڪيائين. 1939ع ۾ حکیم اجمل خان جي قائم ڪيل 'طبي ڪاليج دھلي' مان طب جو اعليٰ امتحان پاس ڪيائين ۽ مریضن جو علاج ڪرڻ لڳو. ان کان سوا پنهنجي وڌي پاءِ عبدالحميد سان گڏ، مشرقي طب ۽ دواساريءَ جي اداري 'همدرد' کي ترقی ڏيارڻ ۾ مصروف ٿي ويو.

حکیم محمد سعید کي، قائداعظم محمد جناح سان ڏاڍي عقيدت هوندي هئي. هو قائد اعظم جي گهر به ويندو هو، جتي سندس پيڻ محترم فاطمه جناح سندس ڏاڍو خيال ڪندي هئي. هي ٻارڙن جي مسلم ليگ ۾ به شامل ٿيو. پاڪستان جي قيام کان پوءِ، حکیم محمد سعید پنهنجو ڪاروبار ۽ مال ملکيت چڏي، 9 جنوري، 1948ع تي پاڪستان لڏي آيو ۽ ڪراچيءَ ۾ اچي رهيو.

حکیم محمد سعید کي هتي اچي وڌيون تکليفون پيش آيون. کيس هر ڪم نئين سر ڪرڻو پيو، پر همت نه هاريائين. رات ڏينهن محنت ڪري، پاڪستان جي عوام کي جهالت مان ڪيڻ ۽ بيمارين کان چوتڪارو ڏيارڻ لاءِ ڪوشش ڪيائين. هن ابتدا ۾ هڪ اسڪول ۾، استاد جي حيٺيت ۾ ڪم ڪيو، پوءِ ٿوريءَ مُورڙيءَ

سان 'همدرد دواخانی' جي شروعات ڪيائين. ڪراچي، هر هڪ ڪمرو مسوأڙ تي وٺي 'همدرد مطب' (اسپٽال) قائم ڪيائين، جتي جڙين ٻوئين مان دوائون تيار ڪري، بيمارين خلاف جدو جهد ۽ مريضن جو علاج ڪيائين. پنهنجو 'همدرد دواخانو' 1953ع هر، ملڪ جي نالي وقف ڪري ڇڏيائين ۽ اُن جي آمدنی طب، صحت ۽ تعليم جي واڈاري لاء وقف ڪري، پاڻ نگران جي هيٺيت هر ڪم ڪرڻ لڳو.

حڪيم محمد سعيد کي نندڙن ٻارن جي تعليم ۽ تربیت جو خاص اونو هوندو هو، انهيء ڪري ٻارڙن لاء سنا ۽ ڪارائتا ڪتاب چپائڻ لاء 'ونهال ادب' جي نالي ادارو قائم ڪيائين. هن ٻارن لاء هڪ سو کان وڌيڪ ڪتاب لکي ڇپايا. هڪ اعليٰ درجي جو اسڪول 'همدرد پبلڪ اسڪول' جي نالي سان قائم ڪري، ان هر ندين ٻارن کي جمهوري طريقا سڀڪارڻ لاء 'ونهال اسيمبلي'، جو سلسلو به شروع ڪيائين.

حڪيم محمد سعيد کي نوجوانن جي معاري تعليم جو به ڏاڍيو اونو هوندو هو. ان سلسلي هر پنهنجي ڪمائيء مان علم ۽ ثقافت جي ترقيء لاء هڪ ادارو 'مدينة الحكمه' کوليائين، جنهن طرفان هڪ اعليٰ درجي جي يونيورستي 'همدرد يونيورستي' قائم ڪيائين. هن يونيورستي هر ميديڪل جي قدير ۽ جديڊ تعليم لاء ڪاليج آهن، جتان نوجوان تعليم پرائي، ڊاڪٽر ۽ حڪيم ٿي ملڪ جي ماڻهن جي خدمت ڪندا آهن. همدرد يونيورستي هر انفارميشن ٽيڪنالاجي ۽ ٻين شuben هر بهتر تعليم ڏني ويندي آهي.

حڪيم محمد سعيد پاڪستان جو مرڪزي وزير ۽ سنڌ جو گورنر پڻ رهيو. هن مرڪزي وزير ۽ گورنر طور ڪافي خدمتون سرانجام ڏنيون ۽ ڪڏهن به سرڪار کان معاوضو نه ورتائين ۽ نه ئي ان دوران بيمارن جي علاج ۽ ڀلاتيء جا ڪم بند ڪيائين.

حڪيم محمد سعيد پنهنجي سجي حياتي سادگيء سان گذاري. سدائين سفید لباس پائيندو هو. پنهنجي زندگيء هر ڪابه ذاتي ملڪيت نه ٺاهيائين ۽ نه ئي زمين خريد ڪيائين. هُو هر هڪ سان اخلاق سان ملندو هو. وقت جي پابنديء جو وڏو خيال رکندو هو ۽ ٻين کي به اهڙي تلقين ڪندو هو.

حڪيم محمد سعيد، هر قسم جي تعصب جي خلاف هو. هُو ملڪ جي سمورن صوبن جي رهواسين هر ايڪي، بديء ۽ محبت پيدا ڪرڻ لاء پاڻ پتوڙيندو رهيو. هو عبادتگذار شخص هو. سندس زندگيء جو اصل مقصد خلق جي خدمت ڪرڻ هو.

هن نيك انسان کي، 17 آڪتوبر 1998ع تي، سماج ۽ ملڪ جي ڪن دشمنن، ڪراچي، هر شهيد ڪيو. حڪيم صاحب جو نعرو هو ته، "پنهنجي وطن پاڪستان سان پيار ڪريو ۽ ان کي ٺاهيو." سندس شهادت کان پوء، صدر پاڪستان، پاڪستان جو اعليٰ ترين سول اعزاز 'نشان امتياز' حڪيم محمد سعيد جي نالي سان جاري ڪيو. حڪومت پاڪستان شهيد حڪيم محمد سعيد جي جنم ڏينهن 9 جنوري، ٻارن جو قومي ڏينهن، قرار ڏنو آهي.

## مشق

-1 هیث ڏنل سوالن جا جواب ڏيو:

- (الف) حکیم محمد سعید ڪٿي چائو؟  
(ب) حکیم محمد سعید جي تربیت ڪنهن ڪئي؟  
(ج) حکیم محمد سعید ڪھڙو دواخانو قائم ڪيو؟  
(د) حکیم محمد سعید پارن لاءِ ڪھڙو ادارو قائم ڪيو؟  
(ه) حکیم محمد سعید علم ۽ ثقافت جي ترقيءِ لاءِ ڪھڙا ادارا قائم ڪيا؟  
(و) حکیم محمد سعید ڪھڙن سرڪاري عهden تي رهيو؟

-2 هیث ڏنل لفظن جي معني لکو ۽ جملن ۾ کم آطيو:

تربیت - حفظ - سند - مصروف - مطب - تلقین

-3 هیث ڏنل خال پريو:

- (الف) حکیم محمد سعید ڪراچيءِ ۾ ..... یونیورستي ۽ پبلڪ اسڪول قائم ڪيا.  
(ب) حکیم محمد سعید ..... وزير ۽ سنڌ جو ..... رهيو.  
(ج) همدرد یونیورستيءِ ۾ ..... ٽيڪنالاجيءِ جي بهترین تعليم ڏني ويندي آهي.  
(د) حکیم محمد سعید علم ۽ ثقافت جي ترقيءِ لاءِ ..... فائونڊيشن قائم ڪئي.

-4 هیث ڏنل لفظ مرتب لفظ آهن، انهن کي ڏار ڪري لکو ۽ معني ٻڌايو:

جيئن: پاڪستان - پاڪ + آستان = پاڪ ماڻهن جي رهڻ جي جاء.  
+ عبادتگزار  
+ همدرد  
+ گلستان  
+ خدمتگار

-5 پنهنجي دوست ڏانهن خط لکو ته گرميءِ جون موکلون اوهان وت اچي گذاري.

-6 ضمير استفهام: اهڙا لفظ جيڪي سوال پچڻ جي کم اچن، انهن کي ضمير استفهام چئو آهي. جيئن: ڪير، ڪھڙو ڇا، ڇا لاءِ، ڇو، ڪُجاڙو وغيره.

مثال طور: 1. تون ڪير آهين؟ 2. ڇا کپئي؟ اوهان ضمير استفهام جا ڪي جملا ٺاهيو.


-7 سنڌ جي ڪنهن به علمي ادبی شخصيت جون خدمتون بيان ڪريو.

## سبق ارڙهون

### سکیا جی حاصلات

- ڳوئائي ۽ شهري زندگيءَ بابت جاه حاصل ڪرڻ.
- مکالماتي گفتگو ڪرڻ.
- خط لکڻ.

## ڳوئائي ۽ شهري زندگي



**Abbas:** السلام عليكم!  
 **احسن:** وعليكم السلام!

**عباس:** احسن ڳوٹ مان کڏهن آئين؟ گھٻا ڏينهن لڳائي ڇڏيا آئئي.  
 **احسن:** ها، عباس! ڳوٹ ۾ ڏadio مزو آيو. ٿڌيون هوائون، چيڪي متيءَ جي خوشبوءَ، نانيءَ جي هتن جي مڪڻ واري ماني ۽ ماتيءَ ۾ ولوڙيل لسيءَ جو ته مزوئي پنهنجو هو. بس جيڪڏهن امتحان نه هجن هاته اجا به ڪجهه ڏينهن وڌيڪ ڳوٹ ۾ رهان ها.

**عباس:** احسن! چئين ته سچ ٿو، پر شهري زندگي، ڳوئائي زندگيءَ کان وڌيڪ چڱي آهي. شهرن ۾ ڳوئن کان وڌيڪ سهولتون آهن. وڏا ۽ ويڪرا رستا، اسڪول، ڪاليج ۽ یونيورستيون آهن، جتائ علم حاصل ڪجي ٿو. سرڪاري توڙي خانگي اسپٽالون به آهن، جتي هر قسم جي بيماريءَ جو علاج ٿئي ٿو. خريداريءَ لاءِ وڏا وڏا شاپنگ مال ۽ هڪ جڳهه کان بيءَ جڳهه تائين وڃڻ لاءِ رڪشائون، بسون ۽ گاڏيون به هونديون آهن.

**احسن:** ها عباس! پر منهنجو گوٹ، شهر جي ڈکٹ ۾، پنجن ڪلوميٽرن جي فاصلی تي آهي. منهنجي گوٹ ڏانهن شهر جو پڪو رستو وڃي ٿو ۽ شهر ويچن ۽ اچن لاء ڇنگچي رڪشائون، ٽانگا، سوزوڪيون ۽ بسون استعمال ٿين ٿيون. اسان جي گوٹ ۾ 200 گهر آهن اتي به پرائمري اسڪول به آهن، هڪ چوڪن لاء ۽ بيو چوڪريں لاء.

**Abbas:** پر احسن! شهرن ۾ جيڪي صحت جون سهولتون آهن، اهي گوڻن ۾ ته ڪونه هونديون آهن. شهرن ۾ وڌيون وڌيون فئڪٽريون، ڪارخانا پڻ آهن، جن سان ماڻهن جي روزگار ۾ به اضافو ٿئي ٿو.

**احسن:** عباس! شهرن ۾ هلنڊز گاڏين ۽ فئڪٽريون ۽ ڪارخانن جو دونهون انسانن لاء نقصانڪار آهي. جڏهن ته گوڻن ۾ چو طرف فصل آهن، جن جي ڪري هوا ۾ الودگي نه ٿي ٿئي ۽ منهنجي گوٹ ۾ ڪٹڪ، چانور، ٿييون، جوار ۽ مڪئي وغيره جا فصل ٿيندا آهن.

**Abbas:** احسن! شهرن ۾ ته پيئڻ جي پاڻيءَ کي صاف ڪرڻ جي سهولت به موجود آهي ۽ هر ڪالونيءَ ۾ مسجدون ۽ مدرسا پڻ موجود آهن، جن ۾ اسين ديني تعليم وٺي سگهون ٿا. چا گوٹ ۾ اهو سڀ ڪجهه آهي؟

**احسن:** ها، عباس! منهنجي گوٹ ۾ به مسجدون آهن، جن ۾ نماز سان گدوگڏ ٻارن کي قرآن شريف جو درس پڻ ڏنو ويندو آهي. منهنجي گوٹ ۾ واثر سپلا جو هڪ تلاء به آهي. ان کان سوء پاڻي حاصل ڪرڻ لاء ٻه پڪا کوهه ۽ چار پمپ به لڳل آهن. منهنجي گوٹ ۾ هڪ باعث به آهي جنهن ۾ انبن، زيتونن، نارنگين وغيره جا وٺ آهن. گوٹ ۾ تازو ۽ نج كير به ملي ٿو. ڀاچيون ته تازيون ئي تازيون ملن ٿيون.

**Abbas:** احسن! واقعي گونائي ۽ شهري زندگيءَ ۾ ڪو خاص فرق نه رهيو آهي پر گوڻن ۾ اجا به شهرن جهڙيون سهولتون نه آهن. شهر ۾ هر طرح جي ترقى ٿي رهي آهي، پر احسن اسان کي گوڻن ۾ ٿيندڙ فصلن جي به ضرورت آهي ته شهرن ۾ هلنڊز ڪارخانا ۽ فئڪٽريون به اسان جي ملڪ جي ترقىءَ ۾ مدد ڏين ٿيون.

**احسن:** تازو، اسان جي گوٹ ۾ سند سرڪار گوٹ سُدار رٿا عمل ۾ آندي آهي، جنهن ڪري گوڻن ۾ به پڪا گهر، صحت جا مرڪ ۽ گھربل سهولتون ملي رهيو آهن. پاڻيءَ جي نيكاليءَ لاء ناليون به ٺاهيون ويون آهن ۽ گوڻن ۾ رٿابنديءَ سان وٺڪاري به ڪئي وئي آهي ۽ تعليم لاء سرڪاري اسڪول به ڪليا آهن.

**Abbas:** احسن! خبر اٿيئي، شهرن ۾ وڏا وڏا پارڪ ۽ وڏا وڏا اسڪول، ڪاليج ۽ يونيورستيون آهن، جن ۾ سنا ۽ قابل استاد تعليم ڏين ٿا ۽ نئين ٿيڪنالاجيءَ جي

سکیا پٹ ڏنی ویندی آهي. اها نئین تیڪنالاجي، شہرن توڙي گوڻن ۾ به کتب آندی وڃي ٿي، جنهن جي ڪري شہرن سان گدوگڏ گوڻن کي به فائدو ملي ٿو.  
**احسن:** ادا، ڳوٺ ۽ شهر سڀ اسان جا آهن. هر هڪ پنهنجي جاء ٿي اهر آهي. ڪجهه شيون شہرن ۾ فائدی واريون آهن ته ڪي وري گوڻن ۾، پر ڳوڻن ۾ صاف هوا، پائي ۽ صحتمند کادو ميسر آهي. اتي فصلن جا وٺندڙ نظارا ۽ وٺڪار ڏادي من موھيندڙ آهي. خاص ڪري او طاقون ته تهذبي ۽ ثقافتني سکيا گهر آهن، جتي وڌڙا وندرورونهن سان گڏ پنهنجي تجربن ۽ مشاهدن ذريعي نئين نسل جي سٺي تربیت ڪندا رهن ٿا.

**عباس:** ادا! مون کي اها ته ڏادي ڀالي ٻالهه ٻڌائي اٿئي! ايندڙ موڪلن ۾ تنهنجي ڳوٺ هلي، سڀ ڪجهه اکين سان ڏسبو.

**احسن:** ادا! گڏجي گهمڻ ۾ خوش ٿيندي. اي دوست! شہر به پنهنجا ته ڳوٺ به پنهنجا، شال آباد هجن!

## مشق

-1 هيت ڏنل سوالن جا جواب ڏيو:

(الف) شهري ۽ ڳوٺائي زندگي ۾ ڪهڙو فرق آهي؟

(ب) شہرن ۾ ڪهڙيون ڪهڙيون سهولتون آهن؟

(ج) شہرن ۾ آلوڊگيءَ جا ڪهڙا ڪارڻ آهن؟

-2 هيت ڏنل لفظن جي معني لکو ۽ جملن ۾ ڪم آئيو:

اضافو - واقع - آلوڊگيءَ - رثابندي - مشاهدو

-3 أستاد ٻارن کي خط لکڻ جو طريقو سمجھائي.

**سرگرمي:** استاد شاگردن جا به گروپ ٺاهي هڪ گروپ کان ڳوڻن ۾ ٿيندڙ فصلن ۽ ميون جا چارت ٺهرائي ۽ ٻئي گروپ کان شہرن ۾ هلندر سوارين، خاص جاين ۽ فئڪترين جو آلبم ٺهرائي.

## سبق او ٹيھون

### سکیا جی حاصلات

- قومی ادارن بابت جان حاصل کرڻ.
- سوالن جا جواب ڏيڻ.
- مناسب لفظن سان خالي جایون پرڻ.
- حرف جملی بابت آگاهی ڏيڻ.
- خط لکڻ.

## استیت بئنڪ



بئنڪ هڪ اهڙو ادارو آهي، جنهن هر ماطھو پنهنجون رقمون محفوظ ڪرڻ ۽ ڪاروبار لاءِ رکندا آهن. هر ملڪ کي هڪ مرڪزي بئنڪ ہوندي آهي. جيڪا ملڪي مالياتي ڪاروھنوار هلاڻ ۽ ضابطي رکڻ لاءِ آپاءَ وندني آهي. اسان جي ملڪ پاڪستان جي مرڪزي بئنڪ کي 'استیت بئنڪ آف پاڪستان' یا 'بئنڪ دولٽ پاڪستان' جي نالي سان سڌيو وڃي ٿو.

پاڪستان جي قيام کان اڳ، انگريزن جي دور هر، 'رزرو (Reserve) بئنڪ آف انديا'، سينترل بئنڪ ہوندي هئي.

30 دسمبر 1947 ع تي، انگريز حڪومت 'رزرو بئنڪ' کي بن حصن هر ورهائي، 30 سڀڪڙو پاڪستان کي ۽ 70 سڀڪڙو انديا کي ڏنو. هن ورهائي کان پوءِ مئي 1948 ع هر، قائداعظم محمد علي جناح 'استیت بئنڪ' ثاھن لاءِ جدوجهد شروع ڪئي. جون 1948 ع هر 'استیت بئنڪ آف پاڪستان' جو بنiard وڌو ويyo. پهرين جولاءِ، 1948 ع کان، هن بئنڪ باقائي ڪم ڪرڻ شروع ڪيو. استیت بئنڪ آف پاڪستان سڀ کان پهرين ملڪ جي

ناظي وارن سکن ۽ نوتن کي ترتيب وار تيار ڪرڻ جو ڪم شروع ڪيو.

1956ع ۾، استيت بئنك آف پاڪستان، جي ائڪٽ جو تعارف ٿيڻ کان پوءِ، هن بئنك کي جيڪي به ذميواريون ڏنيون ويون، تن کي اها وڌي پيماني تي نياڻ لڳي ته جيئن پاڪستان جي معاشی حالتن ۽ پيداواري وسيلن ۾ ترقى ٿئي.

1964ع ۾، استيت بئنك آف پاڪستان کي خودمختار بنايو ويyo ته جيئن اها سڀ ڪم وڌي پيماني تي ڪري سگهي.

گورنمينت آف پاڪستان، جنوري 1997ع ۾، استيت بئنك آف پاڪستان کي حڪم ڏنا، جيڪي مئي، 1997ع ۾، پارلياميٽ مان منظور ٿيا، جن ۾ نوتن کي ترتيب ڏيڻ، ناظي جي اڳه ۽ ڪريڊٽ کي ترتيب ڏيڻ ۽ پاڪستان جي معاشی پيداواري وسيلن کي وڌائڻ شامل آهي.

استيت بئنك آف پاڪستان، پاڪستان جي سينترل بئنك آهي. هن بئنك جا هيڊ ڪوارٽر ڪراچي ۽ اسلام آباد ۾ آهن. هيء بئنك پاڪستان جا روائيٽي ۽ ترقياتي ڪمر ڪندي آهي ته جيئن پاڪستان مالياتي طور تي پاڻ پرو ٿي سگهي.

هي روائيٽي ڪم ٻن حصن ۾ ورهайл آهي. هڪ حصو بنادي ڪمن سان گڏوگڏ ڪرنسي ۽ جا مسئلا ۽ مالي مسئلا حل ڪندو آهي ۽ ٻيو حصو، ايجنسين جي ڪمن کي سڀاليندو آهي، جن ۾ پبلڪ دپارتمينٽ جي مئنيجمينٽ ۽ پاهرين ملڪن جي ناظي جي متا ستا جي مئنيجمينٽ شامل آهي.

استيت بئنك آف پاڪستان هاڻي نوتن جا نمونا تبديل ڪيا آهن. اهو قدر انهيءَ ڪري ڪنيو ويyo ته جيئن ڪوٽن ۽ جولي نوتن جي ڪاروبار کي روڪي سگهجي.

استيت بئنك آف پاڪستان جي، سينترل بورڊ آف ڊائريڪٽرز جا 9 ميمبر هوندا آهن، جن ۾ پهريون گورنر يا چيئرمين هوندو آهي. گورنر يا چيئرمين جو هڪ سڀڪريٽري هوندو آهي. باقي 8 ڊائريڪٽر هوندا آهن.

استيت بئنك آف پاڪستان ملڪ جي معاشی ترقى، ۾ اهم ڪردار ادا ڪري رهي آهي. هن وقت ملڪ جي وڏن وڏن شهرن ۾ هن بئنك جون برانچون کوليون ويون آهن. جيڪي پڻ مرڪز جي انتظام هيٺ هلن ٿيون. ان کانسواء پوري ملڪ ۾ ملڪي توڙي غير ملڪي بئنڪون ۽ ٻيا مالياتي ادارا استيت بئنك جي سرپرستي ۽ سهڪار سان ڪم ڪن ٿا.

## مشق

### 1- هینهن سوالن جا جواب ڏيو:

- (الف) استيٽ بئنك آف پاڪستان ڪڏهن وجود ۾ آئي؟  
(ب) استيٽ بئنك آف پاڪستان جا ڪھڙا مکيٽه ڪم آهن؟  
(ج) استيٽ بئنك آف پاڪستان جا هيڊ ڪوارٽر ڪٿي آهن؟  
(د) استيٽ بئنك آف پاڪستان جي سربراهم کي ڇا چئبو آهي؟  
(ه) استيٽ بئنك آف پاڪستان جي سينٽرل بورڊ آف ڊائريڪٽرز جا گھٽا ميمبر هوندا آهن؟  
(و) پاڪستان نهڻ کان پوءِ رزرو بئنك آف انديا جي نائي مان پاڪستان کي ڪيترو حصو مليو؟

### 2- هيٺ ڏنل لفظن جي معنيٽ لکو ۽ جملن ۾ ڪم آطيو:

ڪاروبار - شرح - مالياتي ادارا - ڪرنسي - سهڪار

### 3- مناسب جواب ڳولي خالي جاين کي ڀريو:

- (الف) استيٽ بئنك آف پاڪستان جو بنٽاد سن ..... ۾ وڌو ويyo.  
(ع) 1947، 1950، 1958، 1962 (ع)
- (ب) ورهٗاڱي کان اڳ ملڪ جي مرڪزي بئنك کي ..... نالي سان سڏيو ويندو هو.  
(سيٽرل، رزرو بئنك، حبيٽ بئنك)
- (ج) استيٽ بئنك آف پاڪستان کي ..... به سڏيو وڃي ٿو.  
(سنڌ بئنك، بئنك دولٽ پاڪستان، اسلامي بئنك)
- (د) استيٽ بئنك آف پاڪستان کي قانوني هيٺيت خودمختاري وارو ايڪت ..... سن ۾ پاس ڪيو ويyo.  
(ع) 1964، 1958، 1962 (ع)
- (ه) استيٽ بئنك آف پاڪستان جي سربراهم کي ..... سڏبو آهي.  
(ميٽر، گورنر، سڀڪريٽري)

### 4- خط لکي استيٽ بئنك جي فائدن متعلق آگاهه ڪريو.

حرف جملو، اهو لفظ جيڪو جملٽ ۾ ٻن لفظن، جملٽ جي ٻن ڀاڳن یا ٻن جملن کي ڳنديٽ هڪ ڪري ان کي حرف جملو چئبو آهي.

مثال طور: (1) اصغر اسڪول ويندو آهي پر شام جو دُڪان تي به ڪم ڪندو آهي.  
(2) جمشيد ۽ اڪبر ٻئي پائڙ آهن، مگر ڏار ڏار ڪلاسن ۾ پڙهن ٿا.

اوہان ٻين قومي ادارن جي نالن جي لست تيار ڪريو ۽ ڪلاس ۾ ٻڌايو.

سرگرمي: اسٽيٽ بئنك جي قائم ڪرڻ وارو بنٽادي ڪم قائداعظم محمد جناح ڪرايو هو.

### سکیا جی حاصلات

- وطن جي محبت جو جنبو پيدا کر.
- نظر سُر ۽ لئه سان پڙھن.
- نظر جي یندن جو مفہوم سمجھن.
- لغت جو استعمال کرڻ ۽ جملاء ناهن.
- هر آواز لفظ ڳولي لکن.
- زمان حال کي ماضي، هر بدلاڻ.



### سبق ويھون

## محبت وطن جي

رکو دل ۾ دائم، محبت وطن جي،  
کرييو دل سچي، سان خدمت وطن جي.  
وطن جي کرييو ٿوب سارا هه هر هند،  
کجو کين ڪڏھين شکایت وطن جي.  
اوهان جو وطن زيب آهي اوہان لئه،  
۽ بُطجو اوھين پاڻ زينت وطن جي.  
کيو نيك نامي، سان دنيا ۾ نالو،  
وڌايو ائين شان، عزت وطن جي.  
پڙھو علم، تعليم کي عام کريو،  
هڪالي ڪيو سڀ جهالت وطن جي.  
وطن تان اي ”آصف“! کري ساھن صدقى،  
سداري ڪيو سُھڻي حالت وطن جي.  
احمد خان ”آصف“

### مشق

-1 هیٺ ڏنل سوالن جا جواب ڏيو:

- (الف) هي نظر چا بابت لکيل آهي؟  
(ب) هن نظر جو ڪھڙو بند اوہان کي وڌيک وٺي ٿو ۽ چو؟  
(ج) وطن جو شان ڪيئن وڌي سگهي ٿو؟  
(د) جهالت ختم کرڻ لاء چا کرڻ گهرجي؟  
(ه) هن نظر جي شاعر جو تخلص ڪھڙو آهي؟

-2

هیٹ ڏنل لفظن جي معني لکو ۽ جملن ۾ کم آظيو:

لفظ	معني	جملی ۾ استعمال
دائم		
هڪالي ڪيو		
زينت		
نيك نامي		
جهالت		
زيب		

-3

’محبت‘ ۽ ’صحبت‘ هم آواز لفظ آهن. اوهان نظم مان کي پيا هم آواز لفظ ڳولي لکو.

-4

نظم جون سٽون مكمل ڪري سمجھائي ڏيو:

\* وطن جي ڪريو خوب،.....

.....، شڪايت وطن جي.

\* اوهان جو وطن زيه،.....

.....، زينت وطن جي.

.....، عامر ڪريو \*

.....، هڪالي ڪيو سڀ،.....


ڪنهن به شاعر جي شاعرائي نالي کي ’تلخلص‘ چئبو آهي. هن نظم جي شاعر، احمد خان جو تخلص آصف، آهي. احمد خان آصف أستاد هئڻ سان گڏ ٻارن جو شاعر به هو. هي ضلعي دادو جو رهواسي هو.

## سبق ایکیهون

### کوئری بئراج

#### سکیا جی حاصلات

- زراعت ۽ آپاشیءِ جي اهمیت بابت چائڻ.
- لفظن کي جملن ۾ ڪم آڻ.
- بئراج بابت چائڻ حاصل ڪرڻ.
- ظرف جو استعمال ڪرڻ.



پاکستان بنیادی طور تي هڪ زرعی ملڪ آهي، جنهنکري هتي آپاشيءِ جي نظام کي سُدارڻ ۽ بهتر بنائڻ جو خاص خیال رکيو وڃي ٿو. اسان جي صوبوي سند ۾، زراعت جو گھڻو دارومدار سنتو نديء ۽ ان مان نکرنڌڙ واهن تي آهي. ڪو وقت هو، جو هن دریاہ مان نکتل واه، صرف آبڪلاڻيءِ ۾ وهنداء هئا. ان زمانيءِ هتي آبادي هڪ فصلی ٿيندي هي. سال 1932ع ۾ جڏهن سکر بئراج نهيو، ته ان مان نکرنڌڙ واهن کي دائمي طور وهندڙ واهن بٽايو ويو. ان بعد انهن واهن واريءِ ايراضيءِ ۾ آبادي ٻه فصلی ٿيڻ لڳي.

سکر بئراج مان، دائمي نکرنڌڙ واهن کان سواءِ سنتو نديء مان ڪي ٿورا موسمي وهندڙ واهن به هوندا هئا، باقي دریاہ جو سمور و پاڻيءِ وهي وڃي عربي سمنڊ ۾ ٿي پيو. سمنڊ ۾ پاڻيءِ پوڻ سان اتي تمر جا ٻيلا پيدا ٿيندا آهن. جيڪي مڃيءِ جي پيدائش جي

نرسري آهن. سال 1946-1947 ع ھر هڪ رٿي وئي ته ڄام شوري وٽ سنڌو نديءَ تي هڪ پيو بئراج بـ ٺاهيو وڃي، جنهن جي ذريعي دائمي واهه وهائي، لازم واري غيرآباد زمين، آباد ڪئي وڃي. ان کان پوءِ شروعاتي ٿن سالن ۾، گهربل اوزار ۽ مشينري حاصل ڪئي وئي. هڪ بجلبي گهر ۽ وركشـاپ تعمير ڪرايو ويو ۽ ڪاريگـرن ۽ مزورن لاءِ ڪالونـي اڏي وئي. سـاڪـئـي وقت بـئـراجـ جـي دـزاـئـينـ ۽ اـڏـاوـتـ جـوـ نقـشوـ بهـ تـيـارـ ڪـيوـ وـيوـ.

ابتدائي تـيـارـينـ بعدـ تـارـيخـ 12ـ فيـبرـورـيـ 1950ـ عـ تـيـ،ـ انـ وقتـ جـيـ گـورـنـرـ جـنـرـلـ خـواـجـ نـاظـمـ الدـينـ هـنـ بـئـراجـ جـيـ پـيـڙـهـ جـوـ پـيـڙـهـ رـكـيوـ.ـ تـربـيـتـ يـافـتـهـ ڪـاريـگـرنـ جـيـ گـهـتـائـيـ،ـ پـرـڏـيهـيـ نـاـئـيـ جـيـ ڪـميـ ۽ـ مشـينـريـ جـيـ فـاضـلـ بـرـزـنـ جـيـ كـوتـ تـعمـيرـ جـيـ ڪـمـ ۾ـ ڪـافـيـ رـڪـاوـتـ وـذـيـ.ـ انهـنـ سـيـئـيـ مشـڪـلاتـنـ هـونـديـ بـهـ ڪـارـڪـنـ هـمـتـ نـ هـارـيـ،ـ هوـ رـاتـ ڏـينـهنـ ڪـمـ ڪـيـ لـڳـاـ رـهـياـ.ـ نـيـثـ هـيـ،ـ عـظـيمـ رـٿـاـ پـنـجـنـ سـالـنـ جـيـ لـڳـاتـارـ مـحـنـتـ بـعـدـ تـكمـيلـ ڪـيـ پـهـتيـ.ـ سـيـپـتـمـبـرـ 1954ـ عـ،ـ درـيـاـهـ جـوـ پـاـئـيـ،ـ هـنـ بـئـراجـ مـانـ وـهـاـيوـ وـيوـ ۽ـ 15ـ مـارـچـ 1955ـ عـ تـيـ،ـ آـنـ جـوـ اـفـتـاحـ ٿـيوـ.ـ جـيـئـنـ تـهـ هـيـ بـئـراجـ ڪـوـڙـيـ ڪـيـ وـيـجهـوـ آـهـيـ،ـ آـنـهـيـ ڪـريـ هـنـ ڪـيـ ڪـوـڙـيـ بـئـراجـ ٽـالـوـ ڏـنوـ وـيوـ.

هنـ بـئـراجـ جـيـ تـعمـيرـ تـيـ ڪـلـ 5ـ ڪـروـڙـ 75ـ لـكـ روـپـياـ خـرجـ ٿـياـ.ـ هـنـ بـئـراجـ جـيـ دـيـگـهـ اـتـڪـلـ هـڪـ هـزارـ مـيـترـ آـهـيـ.ـ هـنـ ۾ـ چـوـئـيـتـالـيـهـ درـواـزاـ آـهـنـ،ـ جـنـ مـانـ هـرـهـڪـ اـتـڪـلـ 18ـ مـيـترـ وـيـکـروـ ۽ـ اـتـڪـلـ 7ـ مـيـترـ اوـچـوـ آـهـيـ.ـ هـنـ بـئـراجـ مـانـ وـڈـ پـوـٹـاـ ٽـوـ لـكـ ڪـيوـسـكـ پـاـئـيـ لـنـگـهـيـ سـگـهيـ ٿـوـ.ـ هـنـ ۾ـ بـيـڙـيـنـ جـيـ لـنـگـهـ ڦـاـ لـاءـ اـنـظـامـ ڪـيـلـ آـهـيـ.ـ پـُـلـ کـانـ اوـپـاريـ پـاسـيـ،ـ پـلنـ جـيـ وـڃـنـ لـاءـ ٻـ ڏـاـڪـطـيـوـنـ بـهـ نـهـيلـ آـهـنـ.

پـُـلـ تـانـ آـمـدـورـفتـ لـاءـ اـتـڪـلـ 8ـ مـيـترـ وـيـکـروـ رـستـوـ آـهـيـ،ـ جـنـهـنـ جـيـ بـنـهـيـ پـاسـيـ اـتـڪـلـ هـڪـ مـيـترـ وـيـکـراـ فـتـ پـاـتـ آـهـنـ،ـ تـهـ جـيـئـنـ پـيـادـاـ ماـڻـهوـ آـسـانـيـ سـانـ اـچـيـ وـڃـيـ سـگـهـنـ.ـ آـنـ کـانـ سـوـاءـ پـلـ تـانـ بـجـلـيـ لـائـينـ ۽ـ سـئـيـ گـئـسـ جـيـ پـارـ ڪـرـڻـ لـاءـ بـ اـنـظـامـ ڪـيـلـ آـهـيـ.ـ هـنـ پـلـ جـيـ تـعمـيرـاتـيـ ڪـمـ جـيـ سـجـيـ نـگـرـانـيـ،ـ پـاـڪـسـتـانـيـ اـنـجـنيـئـرـنـ ڪـئـيـ.ـ هـنـ ۾ـ استـعـمـالـ ٿـيلـ پـتـرـ جـنـگـشاـهيـ ۽ـ جـيـ تـكـرـيـنـ مـانـ حـاـصـلـ ڪـيوـ وـيوـ.

هنـ بـئـراجـ جـيـ سـاجـيـ پـاسـيـ ڪـلـريـ بـگـهاـڙـ نـالـيـ هـڪـ دائمـيـ وـهـنـدـڙـ وـاهـ آـهـيـ.ـ آـنـ ۾ـ ٽـوـ هـزارـ هـڪـ سـؤـ ڪـيوـسـكـ پـاـئـيـ ڪـڻـ جـيـ گـنجـائـشـ آـهـيـ.ـ أـهـوـ وـاهـ،ـ شـرـوعـاتـ ۾ـ پـتـرـيلـيـ اـيـراضـيـ مـانـ وـهـيـ وـڃـيـ ڪـينـجـهـرـ دـيـ ۾ـ پـويـ ٿـوـ،ـ جـنـهـنـ جـيـ پـيـڪـيـ 74ـ چـورـسـ ڪـلوـمـيـترـ آـهـيـ.ـ هـيـ دـيـ ڪـينـجـهـرـ ۽ـ سـونـهـريـ دـيـ ڪـيـ مـلاـئـيـ،ـ انهـنـ جـيـ چـوـڏـارـيـ وـڏـوـ بـندـ ٻـڌـيـ ٺـاهـيـ وـئـيـ آـهـيـ.ـ ٺـاهـيـ ضـلـعـيـ جـيـ هـڪـ وـڏـيـ اـيـراضـيـ ڪـيـ آـبـادـ ڪـرـڻـ لـاءـ هـنـ دـيـ دـيـ مـانـ پـاـئـيـ

هاليجي دندي کي پهچايو وجي ٿو، جتان ڪراچي شهر کي پيئڻ لاءِ پاڻي ملي ٿو. ساڳئي وقت اها دندي، مڃي مارڻ، سير ۽ تفريح لاءِ بهترین جاء آهي.

سنڌو نديءِ جي کابي ڪپ تي ڪُل تي واهم آهن، هڪ پراڻي ڦليلي، جنهن کي سداري آن جا ور وکڙ ڪڍيا ويا آهن. ٻيو پنجاري ۽ ٿيون سيمينت سان ٻڪو ڪيل لائيند چئن، جو پڻ هڪ دائمي وهندڙ واهم آهي. هن ۾ چار هزار هڪ سو ڪيوسڪ پاڻي کڻ جي گنجائش آهي.

هن بئراج مان نڪتل واهن مان ڄام شوري، حيدرآباد، ٿندي محمد خان، بدین، سجاول ۽ ٿي ضلعن جي 28 لک ايڪر زمين آباد ٿي رهي آهي. انهيءِ کان اڳ، ان ايراضي جو تمام وڏو حصو غيرآباد رهندو هو. جن ايراضين ۾ اهي واهم پاڻي رسائين ٿا، انهن ۾ سمر کان بچاءِ لاءِ 'سم ناليون' پڻ کوتايون ويون آهن، جيڪي سمر وارو پاڻي سمند ڏانهن کڻي وڃن ٿيون.

هن بئراج نهڻ کان پوءِ انهن ضلعن جي زرعي پيداوار ۾ تمام گھڻو اضافو ٿيو آهي. هاڻي انهن ايراضين ۾، سارين ۽ ڪمند جا بهترین فصل ٿين ٿا. ڪن هندن تي پاچيون پڻ پوکيون وڃن ٿيون. انهيءِ کان سوا ڪيلي، زيتونن ۽ ليمن جا وڏا باغ لڳايا ويا آهن، جيڪي ڏاڍا ڪامياب ٿيا آهن. جتي اڳي ڪارو ڪلري ڪارا ڪٻڙ هئا، اتي هاڻي ساوڪ لڳي پئي آهي. سچ آهي ته انسان پنهنجي پورهئي ۽ عقل سان برن ۾ بازاريون بٺائي سگهي ٿو.

## مشق

### 1- هيٺ ڏنل سوالن جا جواب ڏيو:

- (الف) ڪوٽزي بئراج ڪڏهن اڏجي تيار ٿيو هو؟
- (ب) پُل جي اذاؤت تي ڪيتو خرج ٿيو هو؟
- (ج) ڪوٽزي بئراج جي رٿا ڪيٽري خرج سان مڪمل ٿي هئي؟
- (د) هن بئراج جي تعمير ٿيڻ ڪري ڪيٽري ايراضي آباد ٿي آهي؟
- (ه) هن جا ڪهڙا واه دائمي وهندڙ آهن؟
- (و) هن بئراج جي نڪرڻ سان ڪهڙو فائدو ٿيو آهي؟

## -2 هیث ڏنل لفظن جي معني لکو ۽ جملن ۾ ڪم آڻيو:

لفظ	معني	جملی ۾ استعمال
آپاشي		
زراعت		
آبڪلاطي		
ابتدا		
تفریح		
نگرانی		
آمدورفت		

## -3 هیث ڏنل خال پرييو:

- (الف) سمند ۾ پاڻي پوڻ سان اتي ..... جا ٻيلا پيدا ٿين ٿا.
- (ب) ان وقت جي گورنر جنرل ..... هن بئراج جي پيڙه جو پش رکيو.
- (ج) هن بئراج جي دڳهه اتكل ..... ميترا هي.
- (د) هن بئراج جي ساجي پاسي ..... نالي هڪ دائمي وهندڙ واه آهي.
- (ه) هن ۾ استعمال ٿيل پش ..... جي تڪريين مان حاصل ڪيو ويو.

## -4 هیث ڏنل جملو پڙهو:

آءُ 'اج' اسکول وڃان ٿو. جملی ۾ 'اج' لفظ وقت جي معني ڏيکاري ٿو. اهڙن لفظن کي ظرف زمان چئيو آهي. توھين اهڙا چار لفظ ٻڌايو، جيڪي ظرف زمان هجن.

**سرگرمي:** استاد ٻارن کي مختلف زرعی فصلن جو چارت تيار ڪرائي ڪلاس ۾ لڳائي.

**ياد رکو ته:** سنتو درياهه تي، سند ۾ گبو بئراج، سكر بئراج ۽ ڪوٽري بئراج نهيل آهن.

## سبق ٻاویهون

### سکیا جي حاصلات

- قدرت جي نظام بابت چائڻ.
- نظر ۽ ضبط بابت چاڻ حاصل ڪرڻ.
- لفظن جي معنی لکي جملن ۾ ڪم آڻ.
- لفظن جا ضد لکڻ.
- خال پرڻ.
- مختصر مضمون لکڻ.

## نظم ۽ ضبط جي اهمیت

هيء سموری ڪائنات، قدرت جي نظام ۽ ضابطي هيٺ هلي ٿي. انساني جسم کان وئي، شمسي نظام تائين اسان کي هڪ تنظيم، هڪ ضابطو ۽ نظام نظر اچي ٿو. فطرت جي نظام ۽ ضابطي جو هي هڪ اعليٰ نمونو آهي. سج، چنڊ ۽ تارا سڀ پابنديء سان گرداش ڪندا رهن ٿا. هي ستارا ۽ گره، جيڪڏهن بدنظمي، جو شڪار ٿي تڪرجي پون ته هوند دنيا پل ۾ سڌي رک ٿي وڃي. موسمن جا اهي ٿي، رات ۽ ڏينهن، صبح ۽ شام سڀ ان قدرت واري جي نظام جو هڪ نمونو آهن.

سج جو اپرڻ ۽ لهڻ، چنڊ جو مختلف تاریخن تي ننڍيو يا وڏو ٿيڻ ۽ تارن جو چمڪڻ، سڀ هڪ نظام هيٺ پنهنجو پنهنجو ڪم ڪندا رهن ٿا.

پري نتا هلون صرف پنهنجي جسم جو ئي کطي مثال وٺو. جسماني چرپر کي ئي آڏو رکون ته معلوم ٿيندو ته دماغ اکيلو ئي اهو سارو ڪاروبار هلائي ٿو. فالج جي بیماري، ۾، ڪنهن هڪ عضوي تي اثر سبب جسماني چرپر ايتری قدر ته متاثر ٿئي ٿي، جو ڳالهائڻ کان وئي هلن، ڪائڻ پيئڻ، اُڻ ۽ ويهڻ سڀ جا سڀ يا ته جواب ڏيو وڃن يا معذوري، ۾ بدلجيو وڃن.

ڪنهن گاڏيءَ کي ئي مثال کري وٺو، جيڪا ڪنهن نديڙي مشيني خرابيءَ سبب يا تيل جي فراهميءَ ۾ رنڊڪ پوڻ سبب، هلن کان رکجي ويندي آهي. اهڙيءَ ريت جنهن به شيء يا ساهواري کي ڏسبو ته ان جو نظام پوري، ريت منظم هوندو ۽ ضابطن جو پابند نظر ايندو. ڪو ادارو هجي يا ڪو پيشو يا ڏندو، ان جا به ڪي اصول ۽ قاعدا جڙيل هوندا آهن. ان ۾ ڪٿي به ڪا بي قاعدگي ٿيل هوندي ته اهو درست نموني ۾ پنهنجي ڪاروهنوار کي هلائي نه سگهندو پر نقسان ماظيندو.

ڏنو وڃي ته فطرت جي ڪا به جوڙ جڙيل هجي يا انسان جي ڪا تخليق يا رٿا، هر هڪ ۾ ڀچڪڙيءَ واريءَ حالت ۾ جو کو هوندو آهي. دنيا ۾ ٿيندڙ حادثا، طوفان، زلزلاء ۽ ٻودون وغيرها سڀ فطرت جي نظام ۽ ضبط سان هٿ چراند جو نتيجو آهن، يا وري انساني بي

قاعدگيء سبب پيدا شيندڙ حالتون آهن. فرض ڪريو ته ڪنهن به ڪم ڪڻ لاءِ ڪو ڪاريگر مقرر ڪڻ بجاءِ به ڪاريگر مقرر ڪجن. اهي ٻئي هڪپئي خلاف ڪم ڪڻ جي ڪوشش ڪن، هڪڙو ُأبتو ڪم ڪري ٻيو سُبتو ته ان جو نتيجو ڇا نڪرندو؟ پك سان نقصان ئي ٿيندو. اهڙيء ريت جنهن به شيءٰ تي نظر رکبي ته ان ۾ نظر ۽ ضبط نظر ايندو، اهڙيء کوت جي ڪارڻ ڪري ان تي ناكاري اثر پوندا ۽ منفي نتيجا ئي نڪرندما.

اهڙيء طرح زندگيء جي هر ڪارو هنوار ۾ نظر ۽ ضبط ضروري آهي. ان كان سوءِ ڪشي به هلي نه سگھبو، نه وري ڪو لاي ماڻي سگھبو. سزا ۽ جزا، نفعو نقصان، بهشت دوزخ، حياتي موت سڀ اسان کي نظر ۽ ضبط جي پابنديء جو درس ڏين ٿا. اسان کي گهرجي ته پنهنجي زندگي نظر ۽ ضبط سان گذاريون.

## مشق

### 1- هيٺ ڏنل سوالن جا جواب ڏيو:

- (الف) هيء سموري ڪائنات ڪنهن جي نظام ۽ ضابطي هيٺ هلي ٿي؟
- (ب) انساني جسم جي نظر ۽ ضبط جو ڪو مثال ٻڌايو؟
- (ج) زندگي گزارڻ لاءِ نظر ۽ ضبط چو ضروري آهي؟

### 2- هيٺ ڏنل لفظن جي معني لکو ۽ جملن ۾ ڪم آظيو:

لفظ	معني	جملی ۾ استعمال
نظم ۽ ضبط		
شمسي نظام		
گره		
بدنظامي		
رنڊڪ		
ڪارو هنوار		

### 3- هیث ڏنل لفظن جا ضد لکو:

ضد	لفظ
	بیمار
	أبتو
	نفعو
	کوت
	حیاتي

### 4- هیث ڏنل خال پریو:

- (الف) سموری ڪائناں ..... جو هڪ اعلیٰ مثال آهي.
- (ب) سج، چند ۽ تارا سڀ پنهنجي پنهنجي ..... تي بیتل ۽ پابند نظر ایندا.
- (ج) جنهن به ساهواري کي ڏسبو ته ان جي ..... پوري ریت منظم ہوندي.
- (د) زندگيءَ جي هر ..... ۾ نظم ۽ ضبط ضروري آهي.

5- دمر (:) ڳالهه پوري ڪرڻ کان پوءِ، ڳالهه کي وڌيڪ اثرائيي بنائي لاءِ ڪجهه وڌيڪ بيان ڪرڻو ہوندو آهي، ڪو پهاڪو يا مثال ڏيڻو ہوندو آهي ته پھرین جملی پوري ٿيڻ کان پوءِ (: ) نشاني ڏبي آهي.

### 6- ڪلاس ۾ نظم ۽ ضبط چو ضروري آهي؟ مختصر نوٹ لکو.

ياد رکو ته: مضمون جو مطلب آهي، پنهنجي اندر جي ڪنهن ڳالهه يا معلومات کي پنهنجن سادن ۽ سليس جملن ۾ بيان ڪرڻ يا لکڻ.

## سبق ٿيويهون

### سکيا جي حاصلات

- صحت جي اصولن کان آگاهه ٿيڻ.
- لفظن جي معني لکي جملن ۾ کم آڻ.
- لفظن جا ضد لکن.
- زمان مستقبل بابت چاڻ حاصل ڪڻ.

## صحت جا دشمن

صحت يا تندريستي الله تعالى جي وڌي نعمت آهي. صحتمند انسان دنيا ۾ وڌا ڪارناما ڪري ٿو. هودا نهن هڪ بيمار ماڻهو پنهنجو گهر ته ٿئيو، پر سموري سماج تي بار ٿي پوي ٿو. انكري هر هڪ کي صحت جهڙي املهه شيء جي سنپال ڪرڻ گهرجي. صحت قائم رکڻ ان جي اصولن تي هلڻ تمام ضروري آهي. ان سان گڏ، صحت جي دشمنن کان به پاڻ کي بچائڻ ۾ فائدو ئي فائدو آهي. انهن دشمنن مان نشو ۽ نشيدار شيون صحت جا وڌا دشمن ليکيا وڃن ٿا. تماڪ کي ئي جڏهن ڏسجي ٿو ته اهو انسان کي ڪيءُو نه نقصان ٿو پهچائي. تماڪ واپرائڻ وارو ماڻهو ڪيترين ئي بيمارين ۾ وکوڙجي وجي ٿو. اهڙي ماڻهوءَ جي زندگي ڏادي ڏکي گذر ي ٿي.

تماك جي زهريلن جزن ۾، سڀ کان وڌيڪ نقصان واري شيء 'نڪوتين'، آهي. اها ايڙي ته خطرناڪ آهي، جو ان جو ٿورو ڏرو هڪ ڪٽي کي به ماري سگهي ٿو. ان حساب سان هڪ تماڪ چڪڻ واري ماڻهوءَ کي اها ڪيءُو نه نقصان پهچائي سگهي ٿي. سگريت، سگار، حقوق، پئ جي بيتري ۽ شيشو پيئڻ ماڻهوءَ جي صحت لاءِ سخت نقصانكار آهن. اهڙيءَ طرح خراب تماڪ، رت جي دڳن ۽ بين شين مان ٺهيل 'ميں پُڑي ۽ گٽکو'، پڻ صحت لاءِ ڏاڍا خطرناڪ آهن.

تماك چڪڻ واري ماڻهوءَ جو رت، ڳاڙهي مان ڦري پيلو ٿي ويندو آهي. اهڙي ماڻهوءَ جو دماغ ڪمزور ۽ موڳو رهندو آهي، سندس ٿفڙ ڪمزور ٿي ويندا آهن. سندس هاضمو خراب رهندو آهي، جنهن ڪري کيس بک گهٽ لڳندي آهي. اڳتي هلي، هو سلهه يا دق جي مرض ۾ ڦاسي پوي ٿو. داڪترن جو رايوا آهي ته ننديءَ عمر ۾ تماڪ چڪڻ ايجا به وڌيڪ نقصانكار آهي.

تماك کان سوءِ بيوون به نشيدار شيون آهن، جن ۾ شراب، آفييم، چرس، پنگ،

شیشو پیئٹ ۽ هیروئن اچی وجن ٿيون. اهي بیحد نشیدار شیون آهن. انهن جي واپرائڻ سان به انسان جي صحت تباه ۽ برباد ٿي وڃي ٿي. شراب پیئٹ واري ماڻهوءَ جو جিرو، ڳري ناس ٿي ويندو آهي، ان کان سوءِ معدى، ڦقڙ ۽ آندن کي به وڏو نقصان پهچندو آهي. شراب پیئٹ واري ماڻهوءَ جي زبان ۾ اتك ۽ نظر خراب ٿي ويندي آهي، سندس هٿن پيرن ۽ ٿنگن ۾ طاقت به نه رهندى آهي، ۽ عقل يا سمجھه به پوري نه رهندى اٿن. آفيم، چرس، پنگ ۽ هیروئن به ماڻهوءَ جي جسم کي ڳاري ناس ڪري چڏين ٿا، ۽ آخر ماڻهو ائين چُڙي چُڙي ختم ٿي وڃي ٿو. نشیدار شين جي استعمال ڪرڻ وارا ماڻهو نه ته پنهنجي ڪتب لاءِ ۽ نئي وري پنهنجي قوم ۽ ملڪ جي ڪم اچي سگهندما آهن، اهي سجو ڏينهن توڙي رات ائين بيٺوشيءَ ۽ چريائيءَ جي حالت ۾ رهندما آهن.

صحت لاءِ نقصانکار ۽ نشیدار شين کي روکڻ لاءِ اسان جي حڪومت نه صرف اپاءِ ورتا آهن، بلڪ ڪي اهڙا ادارا قائم ڪيا آهن. جهڙوڪ: اينٿي نارڪوتڪس، ايڪسائيز ۽ ڪوستل فورس وغيره جهڙا ادارا قائم ڪري نشیدار شين جي روک ٿام ڪري ٿي.

اسان جو فرض آهي ته اسين سڀ صحت جي دشمن نشي کان پري پجي، صحتمند زندگي گذاريون، تدهن ئي اسين پنهنجي ڪتب، قوم ۽ ملڪ جا ذميوار ۽ ڪمائتا شهرى بُنجي، انهن جي خدمت ڪري سگهنداسين.

## مشق

### -1 هيث ڏنل سوالن جا جواب ڏيو:

- (الف) صحت انسان لاءِ چو ضروري آهي؟
- (ب) تماڪ ۾ ڪهڙو زهريلو جزو هوندو آهي؟
- (ج) تماڪ کان سوءِ معدى صحت جا بيا ڪهڙا دشمن آهن؟
- (د) صحت قائم رکڻ لاءِ اسان کي چا ڪرڻ گهرجي؟

هیث ڏنل لفظن جي معني لکو ۽ پنهنجن جملن ۾ ڪم آڻيو:

لفظ	معني	جملی ۾ استعمال
واپرائڻ		
امله		
ایکسائیز		
نڪوٽين		
چُڙي چُڙي		

-3 خالي خانن ۾ ضد لکو:

لفظ	ضد	لفظ	ضد
عاقل		صحتمند	
ڪمزور		دشمن	
خراب		نقسان	

-4 هیث ڏنل خال پرييو:

- (الف) تماڪ چڪڻ واري ماڻهو جو رت ڳاڙهي مان ڦري ..... ٿي ويندو.
- (ب) ننڍي عمر ۾ تماڪ چڪڻ اجا به وڌيڪ ..... آهي.
- (ج) صحت قائم رکڻ لاءِ ان جي ..... تي هلن تمام ضروري آهي.
- (د) هڪ بيمار ماڻهو پنهنجو گهر ته ٺهيو پر سوري ..... تي بار ٿي پوي ٿو.
- (ه) نشيدار شيون صحت جا وڏا ..... ليكيا وڃن ٿا.

-5 زمان مستقبل: اهڙا فعل جن مان خبر پوي ته اهو ڪم ايندڙ وقت ۾ ٿيندو ان کي 'زمان مستقبل' چئبو آهي.

جيئن: ايندس، پڙهندس، لکندس، ويندس وغيره.  
اوھين زمان مستقبل جا ڪي جملا ٺاهيو.

## سکبا جي حاصلات

- قدرتني منظرن جي چاڻ حاصل ڪرڻ.
- نظر پڙهي لطف انڊوز ٿيڻ.
- نظر کي سُر ۽ لش سان پڙهن.
- شعر کي مكمٰل ڪرڻ.
- قافيي ۽ رديف جي چاڻ حاصل ڪرڻ.

## سبق چوو ڀهون

## بهار آيو



چمن ۾ ٿا چتون چھڪن، بهار آيو، بهار آيو!  
لڙي ٿا لامَ تي لڙڪن، بهار آيو، بهار آيو!

پئن پوشاك پاتي آ، کڻي پنهنجي مٿان سائي،  
وهي اچ واهه تا وحسن، بهار آيو، بهار آيو!

سُكيا سڀ ٿي ويا سانگي، هليا ويا ڏول ڏولاوا،  
ڏكيا سڀ ڪين ٿا ڏسجن، بهار آيو، بهار آيو!

چنبيليءِ، موتييو، نرگس، گلابي گل ٿڙيا آهن،  
اكيون تن ۾ وڃي اٿڪن، بهار آيو، بهار آيو!

پيهو ٻول ٿو ٻولي، ڪري ڪوئل ٿي ڪو ڪو ڪو،  
پنؤر ڏس ڏار ٿا پُطڪن، بهار آيو، بهار آيو!

سنباهي هر هليا هاري، خوشيءِ مان پنهنجي کيتن تي،  
سُنهرى سنگ ٿا سَتجن، بهار آيو، بهار آيو!

ٿرائيون تار ٿيون آهن، نه 'بزمي' غم رهيو آهي،  
مُهاڻا مير ٿا مُركن، بهار آيو، بهار آيو!

شار بزمي

## مشق

-1 هیث ڏنل سوالن جا جواب ڏيو:

- (الف) بهار جي موسم ۾ چمن ۾ ڪھڙا ڪھڙا پکي ٿا چهڪن؟  
(ب) نظر ۾ ڪھڙن گلن جا نالا آيل آهن؟  
(ج) هن نظر جون اوهان کي ڪھڙيون سٽون وڌيڪ وڻن ٿيون ۽ چو؟

-2 هیث ڏنل لفظن جي معني لغت مان ڏسي لکو ۽ جملن ۾ ڪم آطيو:

لام - پوشاك - وهسن - ڏولاوا - ڦرڪن

-3 هیث ڏنل نظر جا بند مڪمل ڪريو:

- \* سُکيا سڀ ٿي ويا سانگي، ..... ڏول ڏولاوا،  
ڏکيا سڀ .....، بهار آيو، بهار آيو!  
\* چنبيلي، .....، گلابي گل تڙيا آهن،  
اکيون تن ۾ وڃي اٿکن، .....!  
\* ..... ٿو ٻولي، ڪري ڪوئل ٿي ڪو ڪو،  
پنور ڏس ڏار .....، بهار آيو، بهار آيو!

-4 هيء نظم زبانی ياد ڪريو ۽ گنجي سُر سان ٻڌايو.

-5 هن نظر ۾ چهڪن، ڏسجن، ڀنڪن، ستجن ۽ ٻيا اهڙا لفظ قافيي جا مثال آهن.  
قافيي جي پٺيان وري وري ڪم ايندڙ لفظ يا فقرن کي 'رديف' چئبو آهي.  
جيئن: 'بهار آيو، بهار آيو' .

شار 'بزمي'، جو اصل نالو ڪلندر بخش جو ڦيجو هو. هن 1924ع ۾ تعلقي ڳڙهي ڀاسين،  
ضلعي شڪارپور ۾، جنم ورتو. سندس شاعري، ۾ فطرت جا رنگ نمایان آهن. هن  
2000ع ۾ وفات ڪئي.

## سبق پنجویهون

### سکیا جي حاصلات

- قدرتی آفتن جي آگاهی حاصل کردا.
- قدرتی ۽ زمینی آفتن دوران مدد کندڙ ادارن کان واقف ٿيڻ.
- لفظن جي معنی لکي جملن ۾ ڪر آئڻ.
- خال پڻ.
- متعددی معروف ۽ مجهول جي وصف سمجھڻ.

## قدرتي آفتن کان بچاء

قدرتي نظام ۾ شروع کان وٺي ڪڏهن زمیني جو ڙجڪ جي ڪري ته ڪڏهن وري ماحوليائي تبديلين جي ڪري مختلف وقتني تي زمیني توڙي آسماني آفتون اينديون رهن ٿيون. جيئن: مينهن، طوفان، پرندڙ جبلن جا لاوا، پهاڙي چپون، ٻوڏون، زلزا، جنگيون ۽ وچڙندڙ بيماريون وغيره، جن تي مکمل ضابتو ته ممڪن ئي نه آهي، پوءِ به انسان پنهنجي عقل ۽ چاڻ سان احتياطي اپائن ۽ سجاڳيءَ ذريعي، انسان ذات کي تباهي کان گهڻي حد تائين بچائي سگهي ٿو. ماهرن جي خيال ۾ عالمي تپش (Global Warming) جي ڪري ايندڙ وقت ۾ قدرتی آفتن جا امكان اٿر آهن جن جو اثر اُسرندڙ ملڪن تي گهڻو پوندو.

قدرتي آفتن جي ڪري انسان جي روزگار جا وسیلا، آجهما، اذما، سندس جان مال ۽ ملڪيت متاثر ٿين ٿا، جن جو مکمل بچاء ڏکيو آهي. ان ڪري متاثر ٿيل ماڻهن ۽ خاندانن جي نقصان جو ڪاٿو لڳائي، انهن جي مالي ۽ اخلاقني مدد ڪرڻ هر ملڪ ۽ معاشري جو اولين فرض هئڻ کپي. متاثر ملڪ، پنهنجي مالي ۽ انتظامي وسيلن آهر نئين سر بحاليءَ جي ڪمن ڪارين لاءِ ڪاميٽيون جو ڙيندا آهن، جيڪي فعال بنجي ڪم ڪنديون آهن. آزمائش جي اهڙين گهڙين ۾، ملڪي ۽ غير ملڪي امداد حاصل ڪرڻ لاءِ اپيلون ڪرڻ سرڪاري، غير سرڪاري توڙي فلاحي تنظيمن جو فرض هوندو آهي ته اهڙي نازڪ وقت ۾ ڏکوييل ماڻهن جي بنا فرق جي مدد ڪن، جيئن اهي وري نئين زندگي شروع ڪري سگهن.

اوچترين آفتن کي منهن ڏيڻ لاءِ هر ملڪ ۾ ڪيترايي ادارا ۽ شڪايتني مرڪز قائم ٿيل هوندا آهن، جن کي 'هيلپ لائين'، چيو وڃي ٿو، جيڪا مدد طلب ڪرڻ وقت متاثر ماڻهن جي بروقت سهائتا ڪري ٿي. مثال طور: پوليڪ هيٺ، ستري گورنمنٽ هيٺ، فائز برگيد، ايدي ايمبولينس، برم ڊسپوزل اسڪواڊ، چيف منستر هائوس، گورنر هائوس، ريلوي انڪوائرۍ، هلال احمر ۽ بلڊ بئنڪ وغيرها هروقت مدد لاءِ تيار هوندا آهن. کي ادارا اهڙا به

هوندا آهن جيڪي هنگامي حالتن کي منهن ڏيڻ لاء پاڻمراوو متحرڪ ٿي ويندا آهن. جيئن: نعشنل ۽ پراونشل دزاسترهنجمنت اٿارتي (قدرتی آفتن کان بچاء جو ادارو)، سول دفینس (شهری بچاء) ۽ ٻيون رضاڪار تنظيمون ۽ فلاحي ادارا جن جي هٿ هيٺ وري ڪيترائي امدادي مرڪز ۽ سيل جوڙيا ويندا آهن. اهي ڪاميٽيون ۽ ادارا، سرڪاري سڀپرستي ۾ ڪم ڪن ٿا، جن سان رابطي ڪرڻ لاء قومي نشيياتي ادارن، ريدبيو، ٿي وي ۽ اخبارن ڏريعي متاثر ماڻهن کي اطلاع ڏنو ويندو آهي. اهڙن امدادي ڪمن لاء ڪن خاص تربيت ورتل ماڻهن ۽ ايمرجنسى اسڪواڊ جي ضرورت پوندي آهي. ايمرجنسى اسڪواڊ ۾ فوجي دستا، پوليڪمانڊوز، رينجرس، سول دفینس رضاڪار، اسڪائوٽس ۽ گرلس گائيد، طبي ۽ ٻيون ريسڪيو تيمون (Rescue Teams) شامل آهن. اهڙا اسڪواڊ هر وقت جديد سامان سميت تيار هوندا آهن. هنن وت گاڌيون، ايمبولينسون، لانچون ۽ ڪاڌ خوراك، دوائون ۽ بس سروس، بحري ۽ هوائي آمدرفت جا ڏريعا، حياتي بچائيندڙ جيڪيٽون ۽ هيبلائيٽون هونديون آهن.

اهڙين ڏكين حالتن ۾ ايمرجنسى اسڪواڊ کي سٺو سهڪاري سمجھيو وڃي ٿو. اهي رضاڪار بنا ڪنهن متڀيد جي انسانن جي مدد ڪن ٿا ۽ متاثر ماڻهن کي گهربل امداد فراهم ڪندا آهن ۽ محفوظ هنڌن تائين رسائيندا آهن.

## مشق

### -1 هيت ڏنل سوالن جا جواب ڏيو:

- (الف) قدرتي آفتون ڪهڙيون ڪهڙيون آهن؟
- (ب) فلاحي تنظيمن جو ڪم ڪهڙو آهي؟
- (ج) نشيياتي ادارن جا نالا ۽ ڪم ٻڌايو؟
- (د) ايمرجنسى اسڪواڊ جو چا مطلب آهي؟ ايمرجنسى اسڪواڊ ۾ ڪهڙا ادارا ڪم ڪن ٿا؟

### -2 هيت ڏنل لفظن جي معني لکو ۽ جملن ۾ ڪم آڻيو:

أسنڌڙ - اٿر - تدارڪ - متحرڪ - سڀپرستي - سهڪاري

### -3 هیٹ ڏنل خال پریو:

- (الف) آسمانی ۽ زمینی آفتون ..... ڪري اينديون آهن.
- (ب) انسان پنهنجي عقل ۽ علم سان ..... ۽ ..... ذريعي انسان ذات کي تباھيءَ کان بچائي سگهي ٿو.
- (ج) قومي نشيياتي ادارن ..... ۽ ..... وسيلي ماڻهن کي خطری جو اطلاع ڏنو وڃي ٿو.
- (د) آفتن کي منهن ڏيٺ لاءَ ..... کي سنو سهڪاري سمجھيو وڃي ٿو.

### -4 فعل متعدد مجھول: اهڙا جملاءِ فاعل گم ٿي وڃي ۽ مفعول ٿري فاعل جي جاءَ والاري. جيئن:

- ڪتاب پڙھجي ٿو.
- ماني کائجي ٿي.

### -5 بُوڏ يا برسات جي تباھ ڪارين وقت مددی ادارن جي ڪيل خدمتن جو اکين ڏنو احوال لکو.

#### ياد رکو ته:


- عالمي تپش جو مطلب آهي ڳرمي پد وڌڻ.
- هيٺپ لائين جو مطلب آهي قدرتني آفتن وقت مددی سيل جي نمبر تي اطلاع ڏيئي سهائتا حاصل ڪڻ.
- ڊزاستر مئنيجمينت اثارتني: مصيبةت وقت ماڻهن جي بچاءَ ۽ بحالي وارو ادارو.
- ريسڪيو تيمون: رضاكار يا مشڪل وقت ۾ مددگار جماعتون.

## سبق چویهون

### سکیا جي حاصلات

- راندین جي اهمیت سمجھهن.
- فوت بال راند بابت چائٹ.
- لفظن جي معنی لکي جملن ھر کم آئٹ.
- کنهن به راند جو احوال لکٹ.
- جملن کي درست ڪرڻ.

## فوت بال راند



جيئن انسان کي ورزش چُست رکي ٿي، تيئن هر ڪارند، انساني جسم جي عضون کي چُست ۽ سگهارو بنائي ٿي. راند ڪھڙي به هجي، کيڏڻ ۽ ڏسڻ ھر بىحد مزو ايندو آهي. اچڪلهه دنيا جي اهم راندین مان فوت بال راند به هڪ آهي. هيءَ راند، هتن سان نه، پر پيرن سان کيڏي ويندي آهي.

هيءَ راند، آڳاتي زمانی کان

جرمني، چين، چپان، آستريليا، يونان ۽ اتللي ملڪن ھر کيڏي ويندي هئي. دنيا ۾ فوت بال جو وڏو مقابلو 'ورلد كپ' هر چوٽين سال ٿيندو آهي، جنهن کي 'FIFA' (فيڊريشن انترنئشنل فوت بال ايٽوسٽيئيشن) نالي بين الاقوامي ادارو ڪرائيندو آهي. ان ۾ ڪيٽرن ئي ملڪن جون ٽيمون حصو ٿينديون آهن. اولهه ڀورپ ھر برازيل، ارجنتينا، جرمني ۽ ٻين ڪيٽرن ئي ملڪن جي هيءَ قومي راند آهي.

هن راند کي دنيا ۾ سڀ کان وڌيڪ ڏٺو ۽ پسند ڪيو وڃي ٿو. فوت بال راند ۾ به ٿوليون يا ٽيمون ٿينديون آهن. هر هڪ توليءَ ۾ يارهن رانديگر ٿيندا آهن. هر ٽيم جو هڪ گول ڪيپر ٿيندو آهي، جنهن جو ڪم 'گول بچائڻ' ھوندو آهي. گول ڪيپر بال هتن سان پڻ جهتي سگهي ٿو.

فوت بال راند جو ميدان 100 ميٽر ڊگھو ۽ 50 ميٽر ويڪرو ٿيندو آهي. پوري وج تي هڪ ليڪو ميدان کي بن ڀاڱن ھر ورهائيندو آهي. ميدان جي چوداري، چتو اچو ليڪو نڪتل ھوندو آهي. هي ليڪو ميدان جا دنگ يا حدون نروار ڪندو آهي. ميدان جي پنهي ڊگهائي، وارن چيڙن جي وج ھر آمهون سامهون ڪجهه مفاصلی تي، به پول ڪتل ھوندا آهن، جيڪي 'گول' جا نشان ھوندا آهن. انهن پولن جي پويئين پاسي چاري لڳل ھوندي

آهي. ڪنهن به رانديگر جي ٿڻي يا مئي سان بال گول اندر ويyo ته اهو هڪ 'گول' ٿي ويyo. راند لاءِ مقرر ٿيل اذ وقت کان پوءِ رانديگر پاسا متائيندا آهن. هن راند هر هڪ ٿيم جو هڪ گول ڪڀر، به ٻئك، تي هاف ٻئك ۽ پنج فارورڊ رانديگر ٿيندا آهن. گول ڪڀر ٻئك ۽ هاف ٻئك رانديگر، گول جو بچاءِ ڪندا آهن، جڏهن ته فارورڊ رانديگر مخالف ٿيم جي گول تي حملو ڪندا آهن. (D)، گول جي ويجهو، هڪ حد ٺهيل هوندي آهي، جيڪڏهن فارورڊ رانديگر بال ڪطي 'دي' واري حصي ۾ پهتا ۽ کين ڪنهن غلط طريقي سان روڪڻ جي ڪوشش ڪئي ته ان تي ڏنڊ پوندو. ان کي 'پينلتني ڪِڪ' (ڏنڊ) چون ٿا. جيڪڏهن ڪنهن رانديگر جو اتفاق سان بال کي هٿ لڳو ته اهو 'فائل' ٿي ويyo، چو ته بال کي فقط پير سان ٿڻبو آهي، البتہ مئي سان پڻ بال رندائي سگهجي ٿو، هٿ فقط گول ڪڀر ئي استعمال ڪري سگهي ٿو. ڄاڻي واڻي رانديگر کي روڪڻ يا تنگ آڏو ڏيڻ، جهڙي حرڪت ڪرڻ واري تي به ڏنڊ پوندو آهي.

'ريفرى' جيڪو راند هڪ جج وارو ڪم ڪندو آهي، ان جو فيصلو قبول ڪرڻو پوندو آهي. اهو بي واجبي ڪندڙ رانديگر کي چتاءِ ڏيندو آهي. ان کي پيلي رنگ جو ڪارڊ ڏيڪاريندو آهي. ريفري، ڏوهي رانديگر کي، ٿوري وقت لاءِ ميدان کان ٻاهر به موڪلي سگهندو آهي.

راند جو فيصلو مقرر وقت هر ٿيم جي ڪيل 'گولن' جي ڳڻپ تي ٿيندو آهي. جنهن ٿيم گهٽا گول ڪيا، اهائي ٿيم فاتح ليکي ويندي آهي. جيڪڏهن مقرر وقت هر ڪنهن به ڏر گول نه ڪيو يا گول برابر ٿياته اهڙيءَ صورت هر راند جو وقت وڌايو ويندو آهي. اجا به فيصلو نه ٿي سگھيو ته پوءِ هر هڪ ٿيم کي پنج پنج پيرا ڪِ هڻ جو موقعو ڏنو ويندو آهي. ان هر جنهن ٿيم جي گولن جو تعداد وڌيڪ ٿيو، ان کي ڪندڙ ٿيم سمجھيو ويندو آهي.

اسان جي ملڪ پاڪستان کي اهو اعزاز حاصل آهي ته دنيا ۾ جتي به فوت بال راند ڪيڏي ويندي آهي. ان هر استعمال ٿيندڙ بال هميشه پاڪستان جي مشهور شهر سialkot جو ٺهيل هوندو آهي. اهو بال اڳ چمڙي جي چتيهن ٿکرن سان ٺاهيو ويندو هو، پر 2014ع جي ورلد ڪپ لاءِ جيڪو بال ٺاهيو ويyo، اهو صرف چئن ٿکرن مان تيار ڪيو ويyo هو.

پاڪستان هر هيءَ راند شوق سان ڪيڏي ويندي آهي. خاص ڪري ڪراچي شهر جي لياريءَ واري علاقئي جا ماڻهو هيءَ راند شوق سان ڪيڏندا آهن ۽ اتان ڪيترائي ناميara رانديگر ٻاهرين دنيا جي ملڪن ۽ عالمي مقابلن هر وڏا اعزاز ماڻي چڪا آهن.

## مشق

### هیث ڏنل سوالن جا جواب ڏيو:

-1

- (الف) فوت بال راند ڪهڙن ڪهڙن ملڪن جي قومي راند آهي?  
 (ب) فوت بال راند جي هر هڪ تيم ۾ ڪيترا رانديگر هوندا آهن?  
 (ج) هن راند ۾ گول ڪڀپر جو ڪم ڪهڙو هوندو آهي?  
 (د) هن راند ۾ ريفري ڪهڙو ڪردار ادا ڪندو آهي?  
 (ه) هن راند ۾ ڪنهڻ ۽ هارائڻ جي خبر ڪيئن پوندي آهي?  
 (و) پاڪستان جي ڪهڙي شهر جا ماڻهو وڌي تعداد ۾ فوت بال کيڏن ٿا؟

### هیث ڏنل لفظن جي معني لکو ۽ جملن ۾ ڪم آڻيو:

-2

اعزاز - پينلتی - ريفري - انترنئشنل - گول ڪڀپر

### هیث ڏنل خال پريو:

-3

- \* فوت بال راند جو بهترین بال ..... ملڪ جي ..... شهر ۾ تيار ٿيندو آهي.
- \* فوت بال جو ميدان ..... وال ڊڳهو ..... وال ويڪرو هوندو آهي.
- \* فوت بال راند ۾ فارورڊ جو تعداد ..... هوندو آهي.

### هیث ڏنل غلط جملاء درست ڪري لکو:

-4

- مون قلم ڀڳي آهي.
- پيون آهن سليتون ميز تي.
- ٿڌي پاڻي آهن دلي ۾.

### هیث ڏنل زمان حال جي جملن کي زمان ماضيء ۾ بدلايو:

-5

## زمان حال

- (الف) اڄ منهنجي سالگرહ آهي.  
 (ب) سڀئي مهمان تحفا ڏين ٿا  
 (ج) آءُ ڪيڪ ڪتنيان ٿو.  
 (د) سڀئي مهمان تازيون وچائيں ٿا.

### ڪنهن به ڏنل راند جو احوال لکي ٻڌايو.


-5

## سکیا جی حاصلات

- سند جي لوک ڪھائيءَ بابت ڄاڻڻ.
- لفظن کي جملن ۾ استعمال ڪرڻ.
- بيت مکمل ڪرڻ.
- پهاڪن ۽ چوڻين کي سمجھن.
- ڪھائي لکڻ.

## سبق ستاويهون

### نوري ڄام تماچي



سند جي سما خاندان جي راچ ۾، ڄام تماچي نالي هڪ ناميارو حڪمران ٿي گذريو آهي. انهيءَ زمانی ۾، هاڻوکي ثتي ضلعي جي مشهور دنيٰ 'كينجهر' تي گنдра قبيلي جا مهاڻا رهندما هئا. انهن مهاڻن ۾ هڪڙي حسین نينگريءَ جنم ورتو، جنهن جو نالو 'نوري' هو. نوريءَ جي حُسن جي هاك هندتین ماڳين هُلي وئي. جيڪو به کيس هيڪر ڏسندو هو، سو مٿس موهت ٿي پوندو هو. جيتوڻيڪ مسڪينيءَ سبب کيس ميرا، قاتل ۽ سادڙا ڪپڙا پهرييل هوندا هئا، پر پنهنجي سونهن، صبر ۽ سادي سڀاء جي ڪري هو، ڏاڍي سُلچڻي ۽ من موهيندڙ لڳندي هئي.

هڪڙي ڏينهن سند جي حاڪم ڄام تماچيءَ كينجهر جو سير پئي ڪيو. جڏهن هن جي نوريءَ تي نگاه پيئي ته سندس جمال جي جلويءَ سُونهن جي شاعع کيس موهي وڌو. هن دل ئي دل ۾ فيصلو ڪيو ته هو، هن نينگريءَ سان ضرور شادي ڪندو. اڳتي هلي هن نوريءَ جي پيءَ کان، هن سوپياوان نينگريءَ جو سگ گهريو. نوريءَ جي پيءَ ۽ ماء، سند جي حاڪم ڄام تماچيءَ جي آچ کي نهايت ئي خوشيءَ سان قبول ڪيو ۽ نوريءَ جو نڪاح ڄام تماچيءَ سان ٿيو.

هاڻي نوري، سمي بادشاهه جي محل ۾، بين راڻين سان گڏ رهڻ لڳي. هڪڙي

ڏينهن ڄام تماچي، پنهنجين راڻين جو امتحان وٺڻ ٿي چاهيو. هن پنهنجين راڻين کي چيو ته: ”اوہن مان جيڪا به راڻي سڀ کان وڌيک سهڻا ڪپڙا پائي، هار سينگار ڪري منهنجي سامهون ايندي، ان کي آئه پنهنجي پٽ راڻي‘ بٽائيندس، ۽ ان سان گڏ ٻيڙي‘ تي ڪينجهر جو سير به ڪندس.“

پوءِ سڀڪا راڻي، پاڻ کي دل ئي دل ۾ ’پٽ راڻي‘ محسوس ڪندي، تيل ڦليل ۽ هار سينگار ڪرڻ کي لڳي وئي. سڀئي راڻيون سهڻا ۽ رنگ برنگي ويس وڳا ڪٿي پهريا ۽ سونا ۽ روپا زبور پائي، آرسين آڏو پاڻ کي ڏسڻ لڳيون ته بادشاهه کي وٺنديونسین يا نه. پر نوري نماڻي‘ ڪوبه هار سينگار نه ڪيو. هن اهي ئي ڪپڙا ڪٿي پهريا، جن ۾ ڄام تماچي‘ کيس پهريون پيرو ڏنو هو ۽ متٺس موھجي پيو هو.

جڏهن ڄام تماچي محل ۾ آيو ته هن سڀني راڻين ڏانهن ڏسي نوري‘ کان پچيو ته تو پين راڻين وانگر هار سينگار چو نه ڪيو آهي؟ نوري‘ عرض ڪيو ته: سائين! آئه غريب مهاڻي آهيان. هار سينگار ۽ تيل ڦليل ڪري مون پنهنجي ور کي متاثر ڪرڻ نه ٿي چاهيو. ان ڪري مون اج اهي ئي سادا سودا ڪپڙا پاتا آهن، جن ۾ اوہن پهريون پيرو مون کي ڏنو هو. ان ڪري مون پاڻ کي سادو ئي رهڻ ڏنو، چو ته آئه ٺٺ ٺانگر ۽ ٺاهه ٺوه جاڻان ئي کانه.“

ڄام تماچي، نوري‘ جي هن سادگي، نماڻائي، ڏاهپ ۽ حياءُ کي ڏسي ڏاڍو خوش ٿيو ۽ سمورين راڻين جي آڏو اعلان ڪيائين ته ”آئه نوري‘ کي پنهنجي پٽ راڻي‘ بنيان ٿو، جيڪا هار سينگار کان وڌيک پنهنجي حياءُ ۽ سيرت ۾ سرس آهي.“

أن چوڻ کان پوءِ سردار ڄام تماچي، نوري‘ کي ساڻ ڪري، ڪينجهر طرف وييو ۽ کيس خاص ٻيڙي‘ ۾ چاڙهي، سجو ڏينهن ڪينجهر ۾ شكار ڪندو رهيو. شاه لطيف، پنهنجي رسالي جي ”سر ڪاموڏ“ ۾ ان واقعي کي خوب ڳايو آهي. مثال طور پاڻ هڪ بيٽ ۾ أن واقعي جو اظهار هن ريت ڪيو اش:

مئي هت ۾ مڪڙي، ڄام هت ۾ جار،  
سارو ڏينهن شڪار، ڪينجهر تي ڪالهه هو!

يعني: مئي (مهائي) جي هت ۾ مڪڙي (بيڙي) هئي ۽ هوءَ ان کي هلائي رهي هئي، جڏهن ته ڄام تماچي‘ جي هت ۾ مجي ڦاسائڻ وارو ڄار هو ۽ بئئي سجو ڏينهن ڪينجهر ۾ شكار ڪندارهيا.

بادشاهه کي نوري‘ جي نياز ۽ نوڙت ايترو ته متاثر ڪيو هو، جو هن نوري‘ جي مائين تان سمورو محصول معاف ڪري ڇڏيو ۽ کين ڪينجهر ديند جي ڪمائڻ جو مالڪ بٽائي ڇڏيو.

## مشق

-1 هیث ڏنل سوالن جا جواب ڏيو:

- (الف) نوري ڪير هئي ۽ ڪتي رهندی هئي؟  
(ب) ڄام تماچي ڪير هو؟  
(ج) ڄام تماچي، راڻين جو امتحان ڪيئن ورتو؟  
(د) شاه لطيف ڪينجهر، بادشاهه ۽ نوريءَ بابت ڪھڙو بيت چيو آهي؟

-2 هیث ڏنل لفظن جي معني لکو ۽ جملن ۾ ڪم آطيو:

موهت - نمائائي - پٽ راڻي - هاك - جمال

-3 هیث ڏنل خال پريو:

- (الف) جي حُسن جي هاك هلي وئي.  
(ب) هڪڙي ڏينهن سند جي حاڪم ڪينجهر جو ..... پئي ڪيو.  
(ج) شاه لطيف، پنهنجي رسالي جي ..... ۾ ان واقعي کي خوب ڳايو آهي.  
(د) ڄام تماچي، جي هت ۾ مڃي ڦاسائڻ وارو ..... هو.

-4 بيت مكملن ڪريو:

.....، ڄام هت ۾ ڄار، ..... \*  
..... سارو ڏينهن شكار، .....

-5 ڪن ٿورن ۽ مناسب لفظن ۾ ڪو عقل وارو نڪتو يا ڪا حقیقت بیان ڪيل هجي  
ته ان کي پهاڪو يا چوڻي چئبو آهي.  
**جيئن:** ”بندي جي مَن ۾ هڪڙي، صاحب جي مَن ۾ بي“. اوهان اهڙا کي به به پيا  
پهاڪا ٻڌايو.

-6 اوهان کي بي ڪالوك ڪھاڻي ياد هجي ته ٻڌايو.

### سکیا جي حاصلات

- نظر جو مفهوم سمجھئ.
- لغت جو استعمال کرڻ.
- هم آواز لفظ لکن.
- مُسدس، نظر بابت چائڻ.
- نظر سُر ۽ لئه سان پڙھڻ.
- شعر پڌائڻ.

### سبق اناویهون

## اتحاد

جو ٻئي جي چڱائي ڀلائي گھري ٿو،  
ڀلو خير خلق خدائي گھري ٿو.  
چڱو بيٺ جي پڻ چڱائي گھري ٿو  
ڀلائي صفائي سدائي گھري ٿو.  
ركي جو سڀن سان هو صاحب سلامت،  
نه زحمت ڏسي ڪا مصیبت نه آفت.

ڪنهن دين مذهب جو ڪو شخص آهي،  
اوہان کي سندس دين سان غرض چاهي.  
نه ڏيندا اوھين هن کي نيكى ورهائي،  
نه پوندو سنديس قبر ۾ يار ڪاهي.  
قتل چو وتو پاڻ ۾ هن جهان ۾،  
ملو چو نتا پاڻ ۾ هن جهان ۾.

اڙي ڀئرو! هوش ۽ ڏيان ڏاري،  
جي پرڪار ڪارا لڳا آن وساري،  
ذرا ملڪ جي فائدن ڏي نهاري،  
ڪڍي غير دل مان ملي مُث گڏاري،  
سُکي ٿي پوي ڏيھه ۾ خلق ساري،  
وڃي ڏرت نڪري لهي بيقراري.

- مولوي الله بخش 'ابوجھو'

## مشق

هیث ڏنل سوالن جا جواب ڏيو:

-1

(الف) هيء نظر چا بابت آهي؟

(ب) هن نظر ۾ شاعر ڪھڙو پيغام ڏنو آهي؟

(ج) اوهان کي هن نظر جو ڪھڙو بند پسند آهي ۽ چو؟

هیث ڏنل لفظن جي معني لغت مان ڏسي لکو ۽ جملن ۾ ڪم آڻيو:

آفت - زحمت - ڏرت - بيقراري

هیث ڏنل لفظن جا هم آواز لفظ نظر مان ڳولي لکو:

جيئن: وساريو نهاريyo

..... 2- ڪاهي ..... 1- چڱائي

..... 4- گذاريyo ..... 3- سلامت

هیث ڏنل بند مکمل ڪريو:

-4

\* ڪنهن دين مذهب جو ڪو ..... سندس دين سان غرض چاهي.

نه ڏيندا اوهين هن کي ..... يار قبر ڪاهي.

قتل چو وتو پاڻ ۾ ..... پاڻ هن جهان هر.

اوهان اتحاد بابت کي قول ٻڌايو.

-5

ياد رکو ته: چهن ستون واري بند کي 'مسدس' چئيو آهي.

مولوي الهه بخش 'ابوجهو'، سندتي ٻوليءَ جي 'مسدس' صنف جو هڪ مشهور شاعر ۽ سماج سُدارڪ ٿي گذريلو آهي. هن جو جنم 1848ع ۾ ٿيو ۽ هن 1901ع ۾ وفات ڪئي.

## سبق او ٿيئون

### سکيا جي حاصلات

- ماحولييات بابت چائڻ.
- ماحوليياتي گدلاڻ جا نقصان ۽ بچاء جا اپاء چائڻ.
- درخواست لکڻ.

## ماحول جي گدلاڻ



‘ماحول’، عربي زبان جو لفظ آهي جنهن جو مطلب آهي، ‘وايو مندل’، اسان جي آسپاس موجود سموريون شيون هڪ ‘ماحول’ جوڙڻين ٿيون. هڪ نندڙي ٻار جو ماحول، سندس گهر هوندو آهي، جنهن ۾ هن جا والدين ۽ گهر ۾ موجود سموريون جاندار ۽ بي جان شيون اچي وڃن ٿيون. ٻار جڏهن وڏو ٿيندو آهي ته سندس ماحول ۾ واذارو اچي ويندو آهي ۽ سندس ماحول گهر کان نڪري، گهتي، پاڙو ۽ ڳوٽ بنجي ويندو آهي. جيئن جيئن هو وڏو ٿيندو ويندو آهي ته سندس ماحول ۾ گهتيون، مسجد، اسکول، پنيون، وٺ، چوپايو مال ۽ ڳوٽ ۾ رهندڙ سڀ ماڻهو شامل ٿي ويندا آهن. اهڙي، طرح شهری ٻار لاءِ گهر، بازار، وارد، مسجد، اسکول، اسپٽال، دڪان، گاڏيون، موترون، راندين جا ميدان ۽ شهر وغيره سندس ماحول جو حصو بنجي ويندا آهن.

هتي اسان، طبعي ماحول جو ذكر ڪيو آهي. ان کان سوء قدرتني ماحول به ٿيندو آهي، جيڪو قدرت طرفان هر هند موجود هوندو آهي، مثل طور: هوا، پاڻي، گهر، زمين، پنيون، پيلا، جهنگ، جبل، ڏينيون، دورا، واه، دريام، ميدان وغيره.

ماحول جي گدلاڻ مان مراد، ماحول جي هوا، پاڻي ۽ زمين ۾ اهڙي اڻ وڻندڙ تبديلي آهي، جنهن مان انسان ۽ حيوان جي زندگي ۽ رهائش وارين حالتن تي خراب اثر

پون. جذهن مختلف عنصر، پنهنجي ماحول ۾، اهڙي اٺ وٺنڌڙ تبديلي آڻيندا آهن ته ان کي 'ماحول جي گدلاڻ' چوندا آهن.

کيتريون ئي شيون اسان جي ماحول کي گدلو ڪن ٿيون، جن جا ذميوار اسيں پاڻ ئي آهيون، مثال طور: گند ڪچرو، ڪارخانن مان نڪرنڌڙ گندا مادا، موٽر گاڏين، ڪارخانن، سِرن جي بئن مان نڪرنڌڙ دونهون ۽ زهريلي گئس، ڪيميايي پاڻن جا اثر، اهڙيون شيون آهن، جيڪي اسان جي ماحول کي هر وقت گندو ڪنديون رهن ٿيون. جيئن:

1- **فضائي گدلاڻ**: ڪارخانن جو دونهون، گاڏين جو تيل، جهازن جي ٻارڻ مان نڪرنڌڙ گئس، هوا سان ملي فضا ۾ گدلاڻ پکيڙيندي آهي. اها گئس سلفر داء آڪسائيد، نائتروجن، ڪاربان مونو آڪسائيد، هائبرو ڪاربان، ڪاربان داء آڪسائيد فضا ۾ شامل ٿي، ماحول کي گندو ڪن ٿيون، جنهن کي 'فضائي گدلاڻ' سُنجي ٿو.

ان سان گذ گوڙ، سور ۽ فضا جي گدلاڻ جي ڪري، زهريليون گئسون اسان جي جسم ۾ داخل ٿي، اكين، نڪ، ڳلي، ڪن، چمڙي، ۽ ڦڻن جي ڪيترين ئي بيمارين جو ڪارڻ بنجن ٿيون. الرجي، نمونيا، دل ۽ دماغ جون بيماريون ۽ ڪينسر وغيرها به ان مان ٿئي ٿو.

2- **پاڻيءِ جي گدلاڻ**: صاف پاڻيءِ، الله تعالى جي هڪ نعمت آهي. گندي پاڻيءِ مان ڪيتريون ئي بيماريون ڦهلجن ٿيون. اسان جي ملڪ ۾ ڪيترايي اهڙا هند آهن، جتي مينهن جو پاڻيءِ ڪڏن، تراين ۽ تلائين ۾ گذ ڪري سجو سال ڪم آڻبو آهي. انهن تلائين ۽ تراين مان ماڻهو پاڻيءِ پريندما آهن ۽ جانور به پاڻيءِ پيئندا آهن. اهڙو پاڻيءِ گندو ٿي ڪيترين ئي بيمارين جو ڪارڻ بنجندو آهي. پيت جي سور، مروڙ ۽ پيچش، پيت جي ڪينئن جون بيماريون، مدي جو بخار (تائيفايد) وغيرها ان جو ڪارڻ آهي.

وڏن شهرن ۾ گترن جي پاڻيءِ جي نيكال جي ناقص نظام هئڻ ڪري هر هند پاڻيءِ بيٺو هوندو آهي، گترن جو پاڻيءِ، اڪثر واهن ۽ درياهن يا سمنڊ ۾ وڏو ويندو آهي، جنهن ڪري پاڻيءِ جي قدرتي ذريعن مان حاصل ٿيندڙ پاڻيءِ گندو ٿي ويندو آهي، جيڪوماڻهن توڙيءِ پاڻيءِ جي جانورن ۽ آبي جيوت لاءِ نقسانڪار هوندو آهي.

ٻوٽن ۽ فصلن تي جيت مار زهريليون دوائون ڇڻڪايون وينديون آهن، جيڪي مينهن وغيرها ذريعي ندين، نالن ۾ پهچي وينديون آهن. ان كان سوءِ فضائي گدلاڻ پڻ مينهن جي پاڻيءِ ۾ ملي ويندي آهي، جيڪا اڳتي هلي آبي ذخирن کي گندو گندي رهندي آهي.

**3- زمینی گدلاڻ:** گهرن جو گند ڪپرو ۽ بي گندگي پڻ اسان جي گهرن جي ماحول کي گندو ڪري ٿي. گند ڪپرو، ڪيترن ڏاتن، پلاستڪ جي شين، ڪاغذن ۽ ڪيترن ئي ڪيمائي مادن جو مجموعو هوندو آهي، جيڪو زمیني گدلاڻ جو وڏو ذريuo آهي.

**4- تابڪاري شاعن جي گدلاڻ:** موجوده دور جي ضرورتن جي پورائيءَ لاءِ، ائتمي سگهه جو استعمال عام جام آهي. ڪيترين ئي بيمارين جو علاج آئسوٽوپس سان ڪيو ويندو آهي. بيمارين جي سجائڻ ايسڪري ۽ گاما ريز سان ٿيندي آهي. انهن عملن دوران خطرناڪ تابڪاري مادا خارج ٿيندا آهن، جيڪي ڪيترين ئي بيمارين جو ڪارڻ بنجن ٿا. اهڙيءَ طرح ڪارخانن مان نکرنڌ گئس جي ڪري اسان جي فضا جي اوazon جي تهه ۾ سوراخ ٿيڻ ڪري ڪيترا ئي تابڪاري شاعن اسان تائين پهچن ٿا. جن جي ڪري ڪينسر ۽ ٻيون بيماريون ٿين ٿيون.

**5- گوڙ ۽ شور جي گدلاڻ:** اسان جي صحت تي گوڙ ۽ شور جا به ڪيترا ئي نقصانڪار اثر پون ٿا، ان کي "آواز جي گدلاڻ" سُنجي ٿو. رهاشني علائقن ۾ ڪارخانن جو قيام، هوائي اڏا، ريلوي استيشنون ۽ بسن جا استاپ، رهاشني علائقن کي متاثر ڪن ٿا. اسان جا ڪن گھڻو گوڙ برداشت ن ٿا ڪري سگهن. گھڻي گوڙ، جي ڪري ٻڌ جي سگهه ضايع ٿيڻ جو خطرو هوندو آهي. گھڻو گوڙ انساني عضون ۽ سندن ۾ چڪ پيدا ڪري ٿو، جنهنڪري مٿي ۾ سور ۽ ٿڪاوٽ جو احساس ٿئي ٿو.

ماحول جي گدلاڻ کان بچڻ لاءِ اسان کي اكيلي سر، توڙي گڌيل طور أپاءِ وٺڻ گهرجن. جيڪڏهن اسان مان هر ماڻهو پنهنجي آسپاس جي ماحول کي صاف رکي ته سڄو سماج صاف سترو ٿي پوندو.

### ماحول جي بهتريءَ لاءِ انفرادي طرح هيٺيان أپاءِ وٺڻ گهرجن:

- \* پنهنجي گهر، پاڙي، اسڪول ۽ آفيس وغيره کي صاف سترو رکجي.
- \* هر هند گند اچلائڻ بدران اهو هڪ هند رکيو وڃي، بلڪ ٿيلهين ۾ بند ڪري مناسب هندن تي زمين کوٽي پوري چڏجي.
- \* گند ڪپرو نالين ۽ گٽرن ۾ نه اچلائجي.
- \* تماڪ چڪڻ کان پرهيز ڪجي.
- \* موٽر گاڏين مان خارج ٿيندڙ وادو دونهين کي روڪجي.

## اجتماعي طرح هيئيان اپاء ونٹ گهرجن:

- \* اخبارن، ريدبیو ۽ تي ويء تي سموري قسم جي گدلاڻ خلاف مهر هلائجي.
- \* ڪارخانن مان نکرندي زهريلن مادن ۽ گئسن کي خاص طريقي سان پيهر فائديمند بنائجي.
- \* دونھون ڪيندڙ گاڏين تي ضابطو آڻجي.
- \* ڪني پاڻيء جي نيكال ۽ گند ڪچري جي اچلانڻ جو مناسب بندوبست ڪجي.
- \* آباديء لاء صاف پاڻيء جو بندوبست ڪجي.
- \* پاڙيء ۽ ڳوٽ ۾ وٺكار وڌائي، راندین جا ميدان ناهجن.
- \* ماحول جي گدلاڻ جي بچاء ۽ ماحول کي صاف سترى رکڻ لاء ڪيتريون ئي ڏيهي  
۽ پرڏيهي تنظيمون ڪم ڪري رهيوون آهن.

## مشق

-1 هيث ڏنل سوالن جا جواب ڏيو:

- (الف) ماحول چا کي چئجي ٿو؟
- (ب) ماحول جي گدلاڻ مان مراد چا آهي؟
- (ج) ماحولياني گدلاڻ جي مختلف قسمن جا نالا لکو؟
- (د) فضائي گدلاڻ ۾ ڪھڙيون ڪھڙيون گئسون شامل آهن؟
- (ه) گندڻ پاڻيء مان ڦهلجنديز بيمارين جا نالا لکو؟
- (و) تابڪاري شعاع ڪھڙين شين مان پيدا ٿيندا آهن؟
- (ز) گوڙ جا انساني صحت تي ڪھڙا اثر پون ٿا؟

-2 هيث ڏنل لفظن جي معني لکو ۽ جملن ۾ ڪم آڻيو:

ماحول - ڪشادگي - پرهيز - گدلاڻ - مهر - انفرادي

-3 علاقئي جي ڪائونسلر کي پنهنجي پاڙيء ۾ رستن جي صفائيء ۽ گندڻ  
پاڻيء جي نيكاليء لاء مناسب انتظام ڪرڻ لاء درخواست لکو.

## سبق ٿيهون

### رني ڪوت

#### سکیا جي حاصلات

- تاریخي ماڳن بابت چاڻ حاصل ڪرڻ.
- رني ڪوت جي تاریخي اهمیت سمجھئ.
- تاریخي ماڳ جو سیر ڪرڻ ۽ ان بابت مضمون لکڻ.



سنڌ ۾ قتل شهن، دڙن، کندرن، قدیم قلعن ۽ ڪوٽن کي ڏسٹن سان معلوم ٿو ٿئي، ته هي ٻعلاڻقو قدیم زمانی ۾ وسیل، سرسبز ۽ آباد هوندو هو. هتي بهترین ڪاريگر، فني چاڻو ۽ عمارت سازي، جا وڏا ماهر رهندما هئا. ان حقیقت جي چاڻ، هڪ طرف موهن جي دڙي مان پوي ٿي، ته پئي طرف وري دنيا جو وڏي ۾ وڏو قلعو 'رني ڪوٽ'، اها ساك پري ٿو. 'رني' برساتي نئن جو نالو آهي، جنهن تان هن قلععي جو نالو 'رني ڪوٽ' رکيو ويو. اها برساتي نهر گھٺو اڳي، قلععي جي آرپار وهندي هئي، جنهن جا قتل نشان ايجا تائين موجود آهن. اچ به سخت برساتن ۾ هي 'نئن تيزي' سان و هي سن شهر و تان سندو درياهه ۾ پوندي آهي.

هي 'قلعو ضليعي ڄام شوري جي سن شهر کان الهندي طرف اوڻتیهين ڪلوميترن جي مفاصلی تي، کيرٿر جبل جي متانهين چوٽين تي اڌيل آهي. نقشي ۾ ان جو نالو

’مینهن جو ڪوت‘ ۽ ’رنیکا ڪوت‘ لکیل آهي، پر عامر ماڻهو ان کي ’رنی ڪوت‘ ڪري سڏيندا آهن. هن ڪوت جو پري کان نظارو، ڏايو ڪشش ڪندڙ آهي. هن جون دیوارون، تکرين جي لاهين چاڙهين تان نانگ وارا ور کائينديون، اتکل ٻارهن چورس ڪلوميترن جي ايراضيءَ کي وکوڙي بيٺيون آهن. ’رنی ڪوت‘ دنيا جي وڏن قلعن مان هڪ آهي. هن قلعي جي پتيں ۽ بُرجن جي اذاؤت اهڙي نموني تي ٿيل آهي، جو پري کان چين جي عظيم دیوار وانگر نظر پيو اچي.

رنی ڪوت جون دیوارون، سرن ۽ پٽرن جون تعمير ٿيل آهن. انهن جي اوچائي اتکل ڏه ميتر آهي. دیوارون چوٽيءَ وٽ به ميتر ٿلهيون آهن، پر بُرجن وٽ ڏيڍ ميتر ٿولهه اٿن. پتيں ۾، دشمن تي وار ڪرڻ لاءَ، وڏيءَ هوشياريءَ سان سوراخ ٺهيل آهن. قلعي ۾ داخل ٿيڻ لاءَ چار دروازا آهن، جن مان اپرنديءَ طرف واري دروازي کي ’سن دروازو‘، اتر اوپر طرف واري در کي آمري دروازو‘ يا بُڌيءَ موري، ڏڪن طرف واري دروازي کي ’شاه پر دروازو‘، ۽ الهندي طرف واري دروازي کي ’موهن دروازو‘ سڏيندا آهن. ’مهين جو دروازو‘، سڀ کان مٿانهين هندت تي اولهه طرف آهي ۽ ’سن دروازو‘ سڀ کان هيٺاهين هندت اوپر پاسي آهي.

وڏيءَ ڪوت جي اندر، بيا به ننڍا ڪوت اڏيل آهن، جن مان هڪ جو نالو ’ميري ڪوت‘ ۽ بيو ’شير ڳڙه‘ جي نالي سان سڏجي ٿو. پهرئين ڪوت ۾ ڪجهه ٻتل جاين جا ڪي نشان نظر اچن ٿا، باقي بئي مٿاهين ڪوت ۾ ڪنهن به اذاؤت جا آثار نظر نه ٿا اچن. ’ميري ڪوت‘ سن دروازي کان اتکل پنجن ڪلوميترن جي مفاصليءَ تي آهي. ’شير ڳڙه‘ وارو قلую، سمنڊ جي ليول کان پنج سؤ ميترن جي مٿانهينءَ تي اڏيل آهي. هن ڪوتن کان ٿورو پرپرو گنبد واري هڪ جاء ٺهيل آهي. ان جي پاسي ۾ هڪ قبرستان ۽ ڪجهه ٻتل جايون نظر اچن ٿيون، جن مان هن قلعي اندر ڪنهن زماني ۾ رهندڙ، انساني بستيءَ جا اهڃاڻ ملن ٿا. ڪوت اندر والاريل زمين ۾، هڪ پراطي نهر جا آثار نظر اچن ٿا. نهر جي پنهي پاسن کان برج ٺهيل آهن ۽ نهر جي پيٽ ۾ ٿنيا ڪتل آهن، جيڪي ڪنهن قديم پُل جا نشان آهن. هن قلعي جي اندر وهندڙ هڪ قدرتيءَ ننڍڙيءَ نهر تي، ٿوري پوك ٿئي ٿي. اها نهر ٿورو پند و هي، وري جبل ۾ گم ٿي وجي ٿي. ان ڪري هائي ٻن چئن جھوپڙين جي وسنديءَ کان سواء، قلعي اندر سموريءَ ايراضي ويران پيئي آهي. پهاڙن ۾ رڳو قلعي جون پتيون ئي آهن، جيڪي اوچا ڳات ڪري، پنهنجي عظمت ڏيڪاري رهيوون آهن.

جنگي فن جي ماهن جو چوڻ آهي ته دفاعي لحاظ کان هن قلعي کي وڏيءَ اهميت حاصل آهي ۽ ان جي تعمير، سند جي پراطيءَ تاريخ جو هڪ عظيم ڪارنامو معلوم ٿئي ٿو.

رني ڪوت جي مرمت ۽ پوري سڀاں نه هئڻ ڪري، قلعي جون ديوارون وڃن ٿيون زبون ٿينديون. ٿي سگهي ٿو ته وقت گذرڻ تي، هيءُ عاليشان تاريخي يادگار، برباد ٿي وڃي. انهيءُ ڪري ضروري آهي ته هن قيمتي ورثي جي حفاظت لاءِ ڪي مناسب اپاءَ ورتنا وڃن.

## مشق

### 1- هيٺ ڏنل سوالن جا جواب ڏيو:

- (الف) رني ڪوت ڪشي آهي؟
- (ب) رني ڪوت قلعي جي مكيءِ دروازن جا نالا ٻڌايو؟
- (ج) رني ڪوت جي اندر بي ڪهڙي اڏاوت ٿيل آهي؟
- (د) هن ڪوت جي تعمير کي عظيم ڪارنامو چو ٿو سڏيو وڃي؟
- (ه) هتي انساني آبادي چو نه ٿي سگهي؟

### 2- هيٺ ڏنل لفظن جي معني لکو ۽ پنهنجن جملن ۾ ڪم آڻيو:

آذيل - ڪنڊر - آثار - اهيجاڻ - عظمت - زبون - عاليشان

### 3- هيٺ ڏنل خال پرييو:

- (الف) هيءُ قلعو ضلعي ڄام شوري جي شهر سن كان ..... جي الهندي طرف اوڻتيءِ ڪلوميترن جي مفاصلی تي آهي.
- (ب) سجي دنيا ۾ ..... جيدو بيو ڪوبه وڏو قلعو ڪونه آهي.
- (ج) وڏي ڪوت جي اندر، بيا به نديا ڪوت ..... آهن.
- (د) دفاعي لحاظ کان هن قلعي کي وڏي ..... حاصل آهي.

• سوال جي نشاني (؟) - اهڻا جملا جن مان سوال پچڻ جو مطلب نكري، اهڙن جملن جي پچائيءِ تي (؟) نشاني ڏبي آهي.

**استاد لاءِ هدايت:** ٻارن کي رني ڪوت جو سير ڪرائي ۽ ان بابت مختصر مضمون لکرائي.

## سبق ایکٹیهون

### سکیا جی حاصلات

- آزادی، جی تحریک جی چاڑ رکھ.
- آزادی، جی تحریک جو پسماندرا جائی.
- آزادی، جی تحریک ہر حصو و نندرا عورتن بابت آگاهی حاصل کر.
- لفظن جی معنی لکی جملن ہر کم آٹھ اصطلاحن جو استعمال کر.
- جملا درست کر.
- بحث مباحثو کر.

## پاکستان جی تحریک ہر

### عورتن جو حصو

تاریخ شاہد آهي ته جنهن قوم جي عورتن ملکي معاملن ے مسئللن ہر مردن سان گڈجي کم کيو آهي، انهيءَ قوم آزاديءَ سان زندگي گذاري آهي. قائداعظم محمد علي جناح، جذهن مسلم ليگ جو صدر ٿيو ته هن محسوس ڪيو ته تحریک پاکستان جي لاءِ کم کرڻ وارين عورتن جو تعداد گھٺو گهت آهي، انهيءَ ڪري قائداعظم<sup>7</sup> 1937ع ہر، آل انديبا مسلم ليگ جي لکنؤ واري اجلاس ہر تقرير ڪندي فرمایو ته:

”آءُ ہر مرد، عورت ے ٻار کي تلقين ڪريان ٿو ته اهي سڀ مسلم ليگ جي جهندبي هيٺ اچي پاڻ کي منظم ڪن ے پنهنجن صفن ہر اتحاد پيدا ڪن.“

انهيءَ ڳالهه جو عملی نمونو پيش ڪرڻ لاءِ قائداعظم سياسي معاملن ہر پنهنجيءَ پيڻ محترم فاطم جناح کي هميشه پاڻ سان گڏ رکيو. محترم فاطم جناح پاکستان جي تحریک آزاديءَ دوران پنهنجي ڪردار ے عمل سان اهو ثابت ڪري ڏيڪاريو ته، جيڪڏهن عورتون به پنهنجون قومي ذميواريون پوري ڪرڻ لاءِ کم ڪن ته پوءِ قوم هر قسم جي حالتن ے مشڪلاتن جو مقابلو ڪري سگهي ٿي.

پاکستان جي تحریک ہر مردن سان گڏ عورتن به پرپور حصو ورتو. جتي مولانا محمد علي، ۽ شوڪت علي، اڳتي وک وذائي، اتي سندن ماناٿتي ماءُ ’بي امان‘ به پرپور حصو ورتو. جتان به آزاديءَ لاءِ آواز اٿاريyo ٿي ويو ته اتي مردن سان گڏ عورتون به ان جدو جهد ہر شامل رهيوں. بنگال کان وٺي ڪشمیر تائين آزاديءَ جا پروانا پتنگن وارو پهه ڪري وڙهندما رهيا.

آل انديبا ڪانگريس نالي سياسي جماعت، حڪومت برطانيه کان آزاديءَ جي گھر ڪئي. اڳتي هلي آل انديبا مسلم ليگ وجود ہر آئي. ان جي شروعات 1906ع کان ٿي. اڳتي هلي ان جي واڳي هڪ نوجوان وکيل محمد علي جناح جي هٿ ہر آئي. ان جماعت ہر

پیا به کیترائی نالیوارا مسلمان اگواڻ شامل هئا. هن جماعت ۾ مردن سان گڏ عورتن جي به تنظيم ساري ڪئي وئي، جنهن ۾ سند مان بيگم شاهنواز، بيگم تصدق حسین، فاطمه بيگم، بيگم وقار النساء، بنگال مان بيگم اختر سليمان، دهليء مان بيگم شائسته اكرام الله، بيگم اقبال حسن ملک، انجمن آرا بيگم، بيگم نور الصباح، بيگم قيسر انور علي، مدراس مان بيگم حافظ، ممبئيء مان مس فاطمه جناح ۽ پيون شامل ٿيون.



عورتن جي سب ڪاميٽي، آزاديء جي پيغام کي گهر گهر پهچائڻ لاءِ ڳوڻن ۽ شهرن جا دورا ڪري، عورتن کي آزاديء جي تحريڪ ۾ شامل ڪرڻ لاءِ تيار ڪيو. گذيل ڪوششن رنگ لاتو ۽ بيگم نصرت عبدالله هارون کي آل انديا وومين مسلم ليگ جو صدر نامزد ڪيو ويو، جنهن پوري ملڪ جو دورو ڪري عورتن کي منظر ڪيو.

سن 1943ع دهلي ۾، مسلم ليگ جي سالياني اجلاس دهليء ۾ هڪ قرارداد وسيلي بيگم انور هدایت الله، بيگم نصرت عبدالله هارون ۽ بيگم جي. الانا کي آل انديا مسلم ليگ جي عورتن واريء سب ڪاميٽي، تي ميمبر مقرر ڪيو ويو.

مسلم ليگ جي عورتن واري ڪاميٽي، جي ميمبر عورتن، پوري ملڪ جي عورتن کي ن فقط سجاڳيء جو سڏ ڏنو، پر نشنل گارڊ تنظيم جون هزارن جي تعداد ۾ عورتون به ميمبر تي مردن سان گڏ آزاديء جي جدو جهد ۾ شريڪ رهيون.

ياد رهي ته پنجاب سڀكريتريت تي قومي جهندو چاڙهڻ جو ڪارنامو پڻ سند جي بهادر عورت ليدي صغرا هدایت الله جو ئي آهي. اهڙيء ريت مردن سان گڏ عورتن جي پرپور سهڪار ۽ عملی جدو جهد جي نتيجي ۾ 14 آگسٽ 1947ع تي، آزاد وطن جي صورت ۾ پاڪستان وجود ۾ آيو. جتي اڄ اسین هڪ آزاد ۽ خود مختار قوم جي هيٺيت سان رهون پيا.

## مشق

### -1 هیث ڏنل سوالن جا جواب ڏيو:

- (الف) پاڪستان جي تحریک ۾ عورتن جو ڪردار ڪھڙو آهي؟
- (ب) قائد اعظم محمد جناح<sup>ع</sup> ۾، آل انديما مسلم لىگ جي لکنو واري اجلاس ۾ چا چيو؟
- (ج) فاطمه جناح آزاديءَ جي تحریک ۾ ڪھڙو ڪردار ادا ڪيو؟
- (د) پاڪستان جي تحریک ۾ سند جي ڪھڙين عورتن حصو ورتو؟

### -2 هیث ڏنل لفظن جي معني لکو ۽ جملن ۾ ڪم آظيو:

مانائي - جماعت - تحریک - پروانا - قرارداد

### -3 هیث ڏنل جملا غلط آهن. اوهان انهن کي درست ڪري لکو:

- تحریک ۾ مردن پاڪستان جي سان گڏ عورتن به پرپور حصو ورتو.
- هن جماعت ۾ مردن سان تنظيم سازي گڏ عورتن جي به ڪئي ويئي.
- بيڱم نصرت عبدالله هارون جي صدر نامزد ٿي آل انديما وومين مسلم لىگ.

### -4 آزاديءَ جي تحریک ۾ حصو وٺندڙ عورتن بابت اث جملا لکو.

- عجب جي نشاني (!) - ارمان، عجب، افسوس يا سڏ وغيره وارن لفظن جي پٺيان (!) نشاني ڏٻي آهي.

استاد لاءِ هدایت: شاگردن کان پاڪستان جي تحریک ۾ حصو وٺندڙ عورتن جي تصويرن جو آلبمر نهرائي.

### سکیا جي حاصلات

- سندو دریاہ جي اهمیت کان آگاہ تیئ.
- فطرت جي منظرن مان لطف اندوز ٿیئ.
- لغت جو استعمال کرڻ.
- هم آواز لفظ لکڻ.
- بیت جو سِتون مکمل کرڻ.
- نظم سُر ئے لئه سان پڙھڻ.

### سبق پتیھون

## سنڌو دریاہُ

چوان چا سنڌ جو سینگار آھين،  
يء پاڪستان ۾ نروار آھين،  
ندين سڀني جو تون سردار آھين،  
سموريءَ سنڌ جو آذار آھين.

اچين ٿو هيٺ جبلن تان لهي تون،  
پهاڙن سان مئتو پنهنجو گهي تون،  
اچين هت مانسرورو رکان ڪهي تون،  
کڻين ٿو ڪين ساهي ڪت رهي تون،  
ڪريں آباد ٿو بَر کي و هي تون.

سدائين تو ۾ آهي آٻ جاري،  
ٿئي سانوڻ ۾ توکي ٿي بهاري،  
سدا اڪسیر ڻنهنجي آبياري،  
ڻنهنجي واري به آهي سون واري،  
ڪريں ٿو شاد ۽ خوش خلق ساري.

سدا کيتن کي پاطي ٿو پُچائيں،  
نه بيھين، پر وَتین وهندو سدائين،  
ڪري آباديون، ڀاندا پرائيں،  
ٿئي سبزي، جتي تون پير پائيں،  
پلايون، ڀال، ”احسن“ لک پلائيں.

”حافظ“ محمد احسن چنا



## مشق

### هیث ڏنل سوالن جا جواب ڏيو:

-1

- (الف) سندو درياهه کي شاعر سند جو سينگار چو سڏيو آهي؟  
(ب) شاعر سندو درياهه کي ندين جو سردار چو سڏيو آهي؟  
(ج) سندوء ۾ ڪڏهن بهاري ايندي آهي؟

### هیث ڏنل لفظن جي معني لغت مان ڏسي لکو ۽ جملن ۾ ڪم آڻيو:

نروار - آزار - آب - کيت - سبزي - ڀال

### هیث ڏنل لفظن جا هم آواز لفظ لکو:

-3

- ..... بھار  
..... واري  
..... پڇائين

### نظر جون ستون مکمل ڪريو:

-4

- \* سدائين تو ۾ آهي .....  
..... توکي ٿي بهاري،  
..... سدا اڪسير .....  
..... آهي سون واري،  
..... ڪرين ٿو شاد ۽ خوش.....

### 5- هيء نظم زبانی ياد ڪريو ۽ ڪورس ۾ سُر سان ٻڌايو.

- ياد رکو ته: \* سانوڻ، مينهن جي مُند کي چئبو آهي، ان کي وسڪاري جي مُند به چئبو آهي.  
\* سندو درياهه ٿڀٽ (Tibet) ملڪ جي 'سنگي ڪباب' (شينهن جهڙي منهن)  
وتان نكرندو آهي.


حافظ محمد 'احسن' چنا، سنتيء بوليء جو مشهور شاعر ۽ صحافي ٿي گذريو آهي. سندس والد جو نالو جمع خان هو. پاڻ ڳوڻ ملڪائي شريف، ضلعوي دادوء ۾، 1900ع ۾ جنم ورتو ۽ 1986ع ۾ وفات ڪئي.

## سبق ٿيٽيهون

### سکیا جي حاصلات

- محنت جي عظمت بابت چاڻ.
- لفظن جي معني لکي جملن ۾ ڪر آڻ.
- لفظن جا ضد لکڻ.
- بيهڪ جي نشانين بابت چاڻ.
- آتر ڪھائي لکڻ.

## مهاظو



آءِ مهاظو، مڃيءَ هاڻو آهيان. منهنجو ڪم آهي مڃيءَ مارڻ. ماڻهو مون کي مهاظو، ميربحر، ملاح، ناكئو ۽ نه چاڻان ٻين ڪيترن ئي نالن سان سڏيندا آهن. ٿي سگهي ٿو ته ڪن ماڻهن جي خيال ۾ اها ڳالهه ويند هيٺ هجي ته آءِ گهٽ اهميت وارو انسان آهيان، پر حقiqit ۾ ائين نه آهي. آءِ هانيءَ ڪائيءَ توڙي بدني بيٺڪ ۾، ڪنهن حالت ۾ ٻين کان گهٽ ناهييان. آءِ سماج جي ڪيترن ئي بيڪار ۽ سُست ماڻهن وانگر، هٿ هٿ تي رکي ڪين ويہندو نه آهيان، پر ديندين، تلائن، درياهن ۽ سمندن جي پاڻيءَ مان مڃيءَ مارڻ کان سواء، درياهن ۽ سمندن ۾ پيڙيون هلائي ۽ پيڙا هاڪاري ماڻهن کي پاڻيءَ مان پار به ڪندو آهيان ۽ سير به ڪرائيندو آهيان.

منهنجي زندگيءَ جي ڪھائي به عجيب آهي. جذهن انسان، غارن جي زندگيءَ کي الوداع چئي، روزگار جي تلاش ۾ ندين ۽ پاڻيءَ وارن علاقئن جي ڪنارن تي اچي آباد ٿيو، تدهن کيس خشڪيءَ جي جانورن جي گوشت سان گڏ پاڻيءَ ۾ رهندڙ جانورن جي گوشت کائڻ جي به خبر پئي.

پاڻيءَ مان مڃي ۽ بيا جانور پڪڙن نهايت مشكل ڪم هو. اهو آئُئي هوس، جنهن پاڻيءَ مان مڃي ۽ بين جانورن پڪڙن جو ڏنتو اختيار ڪيو. مون وڻن جي چودن کي ڪتي، انهن مان سنھيون سنھيون نوڙيون ٺاهي، رڄ ۽ چار تيار ڪيا. ڪاث جي تختن کي پيڙين جي صورت ۾ آڻن ڏانهن انسان جو ذهن به مون ڇڪايو. اهڙيءَ طرح مون انسان ذات لاءَ مڃي ۽ بين پاڻيءَ جي جانورن جو گوشت مهيا ڪيو.

جيئن جيئن انسان ترقى ڪندو وييو، تيئن تيئن اسيں به پنهنجي ڏنتدي ۾ ترقى ڪندا وياسين. ڪپه ۽ ريشم جي تندن جي ايجاد ٿيڻ بعد، اسان به سُت ۽ ريشمي ڏاڳي مان چاريون ۽ رڄ تيار ڪيا، جن جي مدد سان جهجهي انداز ۾ مڃي پڪڙن لڳاسين. اسان جي ماريل مڃي، هڪ طرف پنهنجي ملڪ لاءَ ڪادي جي ضرورت پوري ڪرڻ لڳي ته ٻئي طرف مڃي، جو ڪجهه حصو ٻاهرين ملڪن ڏانهن موڪلڻ لڳاسين. جڏهن ڪاث مان وڌيون بيڙيون ۽ بيڙا ٺهيا، تڏهن اسان جي ڏنتدي کي وڌيڪ ترقى ملي. انهن وڌين بيڙين تي چڙهي، ڏيندين، درياهن ۽ سمندن اندر ڳچ مفاصلی تائيں وڃي، وڌيڪ مڃي، جو شكار ڪرڻ لڳاسين، جنهنڪري اسان جي حالت سڌارڻ سان گڏ، ملڪ جي پيداوار کي به هئي آئي.

جڏهن انسان جي ڏندڙ آبادي، کي خوراڪ جو مسئلو درپيش آيو، تڏهن حڪومت کي به احساس ٿيو ته اسيں مهاڻا، ڪيتري قدر نه ڪارائتا آهيون. اهوي سبب آهي، جو هائي حڪومت اسان جي ڏنتدي کي بین معزز پيشن جهڙو درجو ڏنو آهي. اسان جي حالت سڌارڻ خاطر اسان لاءَ نيون وسنديون اڌايون ويون آهن. لانچون، وڌا تريلر ۽ مڃي، مارڻ جا ڏخاني ٻيڙا اسان کي مهيا ڪري ڏنا ويا آهن. رڄن ۽ چارين ٺاهڻ لاءَ پلاستك موجود ڪري ڏني ويئي آهي. اهڙيءَ طرح اسان جي مالي ۽ اخلاقي مدد ڪري، اسان کي اهڙي جو ڪائني ڏنتدي جو صحيح اجورو ڏنو وييو آهي.

مون کي پنهنجي پورهئي تي فخر آهي، آئُ سمندن، درياهن، تلائن ۽ ڏيندين جي پاڻيءَ سان ويڙه ڪري، پنهنجي ملڪ جي ماڻهن کي خوراڪ پهچایان ٿو، جا هڪ وڌي انساني خدمت آهي.

## مشق

-1 هیث ڏنل سوالن جا جواب ڏيو:

- (الف) مهاتي جو ڪهڙو ڏنتو آهي?  
(ب) مچي مارڻ جا طريقا ڪهڙا آهن?  
(ج) حڪومت مچي مارڻ جي ڏندي کي زور ونائڻ لاءِ ڪهڙا اپاءِ ورتا آهن?

-2 هیث ڏنل لفظن جي معني لکو ۽ جملن ۾ کم آڻيو:

الوداع - دخاني - هاڪاري - دربيش - جوڪائي

-3 'سست' لفظ جو ضد 'چست' آهي. توهان هيئين لفظن جا ضد ٻڌايو:

ضد	لفظ	ضد	لفظ
	سوٽي		آباد
	اندر		گرمي
	وسندي		انسان

-4 مهاتي لاءِ ڪهڙا لفظ کم ايندا آهن؟

-5 هیث ڏنل ج ملي ۾ بيٺ جون نشانيون ( .. ! ) ڏيو:

منهنجي زندگيءِ جي ڪهاتي به عجيب آهي جڏهن انسان غارن جي زندگيءِ کي الوداع چئي روزگار جي تلاش ۾ ندين ۽ پاڻيءِ وارن علاقئن جي ڪنارن تي اچي آباد ٿيو تڏهن کيس خشڪيءِ جي جانورن جي گوشت سان گڏ پاڻيءِ ۾ رهندڙ جانورن جي گوشت کائڻ جي به خبر پئي

-6 اوهان ڪنهن به هنرمند جي آتم ڪهاتي لکو ۽ ٻڌايو.

## سبق چوٽیهون

### سکیا جی حاصلات

- پاکستان ۽ ان جي صوبن جي ڄاڻ رکڻ.
- پاکستان جي مختلف صوبن جي ثقافت کان آگاه ٿيڻ.
- لفظن جي معني لکي جملن ۾ ڪم آڻ.
- خالي جڳهيون ڀڻ.

## قومي بڏي ۽ ثقافت

پاکستان، ڏار ڏار ثقافتن جو هڪ گلڊستو آهي جنهن ۾ سنڌي، پنجابي، پشاڻ ۽ بلوج گڏجي امن، ايڪي ۽ ڀائيچاري سان رهن ٿا. هر صوبي جي ماڻهن جون ٻوليون، رهڻي ڪهڻي، پوشاك توزي گذران جا وسیلا ڏار ڏار آهن. ملڪي ماڻهن جي سڃاڻپ، پهرين پاکستانى پوءِ پنهنجي پنهنجي خطي ۽ ٻولي جي نالي سان ڪئي وجي ٿي. چئن صوبن کان علاوه، ڪي قبائلي علاقاڻا ۽ گلگت-بلتستان نالي علاقو پاکستان ۾ شامل آهي جتي جي رهاڪن کي پنهنجي پنهنجي الڳ سڃاڻپ آهي. ان کان سوءِ اسان جي ملڪ ۾ وڏي تعداد ۾ اردو ڳالهائيندڙ آبادي پڻ رهي ٿي.

هن ملڪ جا سمورا فرد هڪ ٻئي جا همدرد ۽ هڏ ڏوكى بُنجي، ملڪ جي ترقى ۽ واذاري لاءِ هر وقت ڪوشان رهن ٿا. ڪنهن به وقت ملڪ تي آيل آسماني آفت يا خطري کي منهن ڏيڻ لاءِ اهي سڀ ماڻهو هڪ ٿي ويندا آهن.

**سنڌ:** سنڌ صوفين ۽ بزرگن جي ڏرتى آهي، هتي جا ماڻهو مهمان نواز ۽ امن پسند آهن. ڪراچي، حيدرآباد ۽ سكر سنڌ جا وڏا شهر آهن. هن ڏرتى ۽ کي پنهنجي ٻولي، پنهنجي رهڻي ڪهڻي، شادي غميء جون پنهنجون رسمون، موسيقي، لوڪ ادب توزي پوشاك ٻين صوبن کان نرالي آهي. عام طرح مرد شلوار، قميص ۽ مٿي تي توپي پائين يا پتنکو ٻڌن ۽ ڪلهن تي اجرڪ اودين. عورتون گھيردار شلوار، چولو ۽ مٿي تي وڏي پوتى پائين.

هي صوبو بنيادي طور زرعى صوبو آهي. هتي جي ماڻهن جو مكىه ڏنتو زراعت آهي. ڪجهه ماڻهو ڪارخانن ۾ ڪم ڪن ته کي وري ملازمتون به ڪن، جن ۾ مرد ۽ عورتون شامل آهن. هي صوبو معدنيات سان به مالامال آهي. ڪوئلو، گئس، پئترول ۽ گرينايت هتي جي مكىه معدنيات آهي. جندي ڪاشي، چُر جو ڪم، اجرڪ، سوسى،

رلیون، کتل، لویون ۽ بیا هتي جا هت جا هنر آهن. عورتون پرت یرن، دېکیون ٺاهڻ ۽ رلیون سبٽ جون ماهر آهن. پڙهيل عورتون داڪټر، انجینئر، استاد ۽ زندگي جي مختلف شuben ۾ پنهنجو ڪردار ادا ڪري رهیون آهن. سند جي ثقافتی راند 'مله' آهي ۽ لوڪ ناج 'هو جمالو' آهي.

**پنجاب:** پنجاب پنجن دریا亨ن جو دیس آهي. هن ڏرتی ۽ کي پنهنجي پولي، رهڻي ڪھڻي، موسيقى، شادي ۽ غمي جون رسمون توڙي پوشاك، نرالي آهي. پنجاب جا اڪثر مرد شلوار، قميص ۽ متى تي توپي ۽ شملي واري پڳ پائين. عورتون عام طور تي شلوار چولو ۽ پوتى پائين. هتي جي ماڻهن جو مكىه ڏنڌو زراعت آهي. ڪارخان جي گھٻائي سبب ڪاريگر ۽ هنرمند ماڻهو مزدوري ڪري پيت پالين ٿا. پنجاب جو لوڪ رنگ بین صوبن کان نرالو آهي. هن صوبى جي ثقافتی راند ڪشتى آهي. پنگڑا سندن لوڪ ناج آهي.

**خبرپختونخوا:** هتي جا اڪثر ماڻهو زراعت پيشه آهن، باقي ماڻهو سخت جان هئڻ سبب محنت مزدوري ڪن. هتي جي مردن جي ثقافتی پوشاك شلوار، ڪڙتو ۽ توپي آهي ۽ پيرن ۾ پشوري چپل پائين. عورتون وڏي گھير واري شلوار، وڏا دگها چولا ۽ وڏيون پوتيون پائين. هن صوبى ۾ قبائلي روایتن سبب سندن شادي ۽ غمي جون رسمون بین صوبن کان ڏار آهن. خوشيءَ جي موقعى تي خٽک ناج ڪندا آهن. هن صوبى جا ماڻهو پنهنجي پشتو پولي، کان سوء ٻيون پوليون به ڳالهائيندا آهن.

**بلوچستان:** بلوچستان جا ماڻهو پنهنجي الڳ انداز سان ثقافتی زندگي گذارين. انهن جي ثقافت نرالي آهي. هتي زرعى ۽ قبيلائي نظام آهي. مرد وڏيون گھيردار شلوارون، وڏا پهراڻ ۽ وڏا پٽکا ٻڌن ٿا. پهراڻ مٿان پنهنجي مخصوص دزائين ڪيل صدرى به پائين. جابلو علائقى سبب هنن جا چپل به خاص قسم جا هوندا آهن. عورتون وڏي گھيردار شلوار، گھڪهو يعني چولو ۽ متى تي وڏي پوتى پائين. هتي جي ماڻهن جي پولي، رهڻي ڪھڻي، شادي ۽ غمي جون رسمون ۽ لوڪ موسيقى ۽ ناج ليوا به منفرد آهي.

اتريان علائقا جن ۾ گلگت بلستان اچي وڃي ٿو. جتي تمام گھڻي ٿڌ پوي ٿي اتان جا ماڻهو موسمى اثرن کان بچڻ لاءِ مرد گرم توپيون، شلوار ۽ قميص پائين، عورتن جو ويس به منفرد آهي.

پاڪستان ۾ ڪيٽريون ئي پوليون ڳالهائيون وڃن ٿيون. اردو پاڪستان جي قومي

پولي آهي، جيڪا ملڪ جي مختلف علاقهن جي ماڻهن ۾، رابطي جي زبان آهي. سندوي پولي سند ۾، پنجاب ۾ پنجابي ۽ سرائي. خيرپختونخوا ۾ پشتو ۽ هندکو. بلوچستان ۾ بلوچي، پشتو، براهويءَ سندوي بولي ڳالهائي وڃي ٿي. اترئين علاقهن ۾ بلتي بوليءَ جو اثر نمایان آهي.

پاڪستان جي سڀني علاقهن ۾ اڪثریت ۾ مسلمان آهن. هتي جي اقلیتن کي به مذهبی ۽ تهذبی طور آزادي آهي. پاڪستان جا سڀئي ماڻهو گڏجي ڀائرن وانگر رهن ٿا ۽ ڏک سک ۾ هڪٻئي سان گڏ هوندا آهن. پاڪستان جي چئني صوبن جي رهندڙ ماڻهن جون توڙي جو جدا جدا ثقافتون آهن پر اهي تهذب ۽ تمدن جي اهڙي لڙهيءَ ۾ پوتل آهن جو اهي چڻ هڪ ڪتب جيان آهن. اهي پاڻ ۾ پيار ۽ محبت سان رهن ٿا. جيتوڻيڪ سندن پوليون، رسمن ۽ رواج جدا آهن پر تڏهن به منجهن هڪٻئي جي ثقافت لاءِ عزت ۽ احترام موجود آهي. اسین مختلف قومي ۽ ثقافي ڏهاڙن تي هڪ بئي جي ثقافت کي فخر سان پيش ڪندا آهيون ۽ ساراهيندا آهيون. هن ملڪ جا ماڻهو سدائين پنهنجي ملڪ جي ترقيءَ ۽ حفاظت لاءِ به ڪوشان هوندا آهن.

## مشق

### 1- هيث ڏنل سوالن جا جواب ڏيو:

- (الف) سند ۽ پنجاب جي اڪثر ماڻهن جو گذر چا تي آهي؟
- (ب) سند جو لوڪ ناج ڪھڙو آهي؟
- (ج) پنجاب جا مرد ڪھڙو لباس پائيندا آهن؟
- (د) خيرپختونخوا ۾ ڪھڙيون ڪھڙيون پوليون ڳالهائون وڃن ٿيون؟
- (ه) پاڪستان جي چئني صوبن جا لوڪ ناج ڪھڙا ڪھڙا آهن؟
- (و) بلوچستان جي ماڻهن جو گذر سفر چا تي آهي؟
- (ز) پاڪستان ۾ چئن صوبن کان علاوه بيا ڪھڙا علاقنا شامل آهن؟

هیث ڏنل لفظن جي معنی لکو ۽ جملن ۾ کم آئيو: -2

لفظ	معنی	جملی ۾ استعمال
تمدن		
خطو		
قبائلی		
کوشان		
ہڈ ڏوکی		
تهذیب		

هیث ڏنل جملा پڙھو، جيڪي دُرست آهن تن تي (✓) ۽ جيڪي غلط آهن تن تي (✗) نشان هڻو. -3

- (الف) سند صوفین ۽ بزرگن جي ڏرتی آهي.
- (ب) خيبر پختونخوا جو لوڪ ناج ليوا آهي.
- (ج) بلوچستان جو لوڪ ناج ختك آهي.
- (د) سند جي ثقافتی راند مله آهي.
- (ه) پنجاب جي ثقافتی راند ڪشتی آهي.

هیث ڏنل خال ڀريو: -4

- (الف) پاڪستان ۾ ڪل ..... صوبا آهن.
- (ب) پاڪستان جي معيشت جو دارومدار ..... تي آهي.
- (ج) سند کي ..... جي ڏرتی سڏيو وڃي ٿو.
- (د) درياهن جو ديس ..... کي سڏيو وڃي ٿو.


سرگرمي: پاڪستان جي هر صوبوي ۽ علاقئي جي پوشاك بابت ٿيبلو پيش ڪريو.

## سبق پنجتیهون

### سکیا جی حاصلات

- هٹ جي هنر جي اهیت کان آگاهه شیئن.
- لفظن جا ضد ناهن.
- جمع ۽ واحد ناهن.
- فاعل ۽ مفعول کی سمجھن.

## سِبُن ۽ پَرَط



لباس تیار کرڻ جو هُنر وقت سان گڏ بدلبو رهيو آهي. قدیم زمانی ۾ لباس، جسم ڏکڻ، سردیءَ ۽ گرمیءَ کان بچائڻ لاءِ ناهیو ویندو هو. پر جیئن جیئن انسان ترقی ڪندو رهيو آهي، تیئن تیئن لباس ۾ به تبدیلی ایندی رهی آهي. هن وقت لباس پهڙن جو اهو به مقصد ورتو وڃي ٿو ته پائڻ واري جي شخصیت، شان ۽ شوکت واري نظر اچي؛ انهيءَ ڪري اڄڪلهه سڄو ڏيان لباس کي سهڻو ۽ وٺڻدڙ بنائڻ طرف وڌي رهيو آهي.

اڄڪلهه مارڪيت ۾ ڪپڙي جا ڪيترائي قسم اچي چڪا آهن. ڪپهه، سٺي، ريشمر ۽ نائلون مان ٺهيل ڪپڙو جدا خاصیت جو ٿئي ٿو. أنهن کي ڪٿن ۽ سِبُن لاءِ به خاص مهارت جي ضرورت آهي. جيڪڏهن اڻجاءڻ جي هتن ۾ ڪپڙو آيو ته ڪٿن ۽ سِبُن ۾ خراب ٿي ویندو. تنهنڪري، ڪپڙي جي جدا قسمن کي سمجھڻ ضروري آهي.

لباس ناهەن لاء سڀ کان پھرین ضروري گالهه اها آهي ته ڪپڙي جي ڪچ وھٽ  
اهڙي، طرح ڪجي، جيئن ڪپڙو زيان نه ٿئي ۽ سڀن کان پوء ان جي دزانين به سهٺي  
لڳي. بيو ته سبيل لباس جسم جي مناسبت سان نهڪي اچي، اجايو ويڪرو، گھرگھلو ۽  
بي دولو نه هجي. نه رڳو ايترو، پر سڀن ۾ توپيء جي مختلف نمونن کي به سمجھن  
ضروري آهي. توپو يا تاكو به ڪيترن ئي نمونن جو ٿئي ٿو، جيئن ڪچو تاكو يا ڪوڪ  
ڪرڻ، ابتو تاكو، پڪوتاكو، بخيو، آنڪڙو يا ڪندڙو، زنجيري، مکو، هرمچو، کيل،  
ڪاچ جو تاكو، بُرُپڻ (رفو) وغيره.

ڀرت به تاكى جو هڪ قسم آهي. ڀرت جا گھٺائى نمونا سئي سان پيريا ويندا آهن،  
جيئن ته سندى ڀرت، بلوجي ڀرت، بروهي ڀرت، ڪشميري ڀرت، سواتي ڀرت، ٿڪن وارو  
ڀرت، سند ۽ بلوجستان ۾ ٿيندو آهي. سيم ۽ زري، جيڪو اڳ 'مقيش' سڏبو  
هو، سو اعليٰ قسم جو ڀرت هو، جنهن جو رواج هاڻي گهڻجي وييو آهي.

سڀن ۽ ڀرت ڀرڻ جو ڪم اڄڪلهه مرد درزي به ڪن ٿا، پر آڳاتي وقت ۾ اهو ڪم  
عورتن جي سُكھڙپائي ۾ ليکيو ويندو هو. ڪلن ۽ ڪارخان جي وجود ۾ اچڻ کان اڳ  
هر گھر ۾ چرخا ۽ ائت ھوندا هئا. عورتون ندي هوندي کان ئي واندڪائي جي وقت ۾  
ويهي سُت ڪتينديون هيون ۽ ڪپڙو ُأُنڌيون هيون. سڀن ۽ ڀرڻ جو ڪم به عورتون ئي  
ڪنديون هيون.

موجوده وقت ۾ به نئين قسم جي لباس جي تياريء جا مختلف شهن ۾ مرڪز  
موجود آهن، جن ۾ مشينن ذريعي ڪپڙو ڪن، سڀن ۽ ڀرڻ سيكاريyo وڃي ٿو. انهن  
مرڪزن مان سكيل عورتون نه رڳو پنهنجو روزگار حاصل ڪن ٿيون، پر سڀن ۽ ڀرڻ جي  
ھنر کي به وڌائي رهيون آهن.

هر هڪ ملڪ ۽ قوم جو لباس مختلف ٿئي ٿو. گھڻو ڪري لباس مان ئي ملڪ ۽  
قوم جي سڃاڻ پئي ٿي. سند صوبو به پنهنجي لباس جي ڪري پاڪستان ۾ نمایان  
جيٺيت سان سڃاتو وڃي ٿو. سند جي لباس ۽ ڀرت جي باهرين ملڪن ۾ گھڻي گھر آهي،  
انهيء مقصد لاء ڪيتريون ئي عورتون پنهنجن گھرن ۾ خاص طرح لباس ۽ ڀرت پريل  
ڪپڙو تiar ڪن ٿيون، جيڪو 'گھرو هنرن واري ڪاتي' جي معرفت دنيا جي ملڪن ۾  
وڪامي ٿو. اهڙي، طرح سڀن ۽ ڀرڻ جو هنر نه رڳو گھر ۾ ڪم ڪندڙ عورتون جي مالي  
حالت سدارڻ، پر ملڪ جي لاء باهرين نائي ڪمائڻ جو وسيلو پڻ بڻجي چڪو آهي.

## مشق

### هیث ڏنل سوالن جا جواب ڏيو:

-1

- (الف) قدیم زمانی ہر لباس چا جی لا ئ ناهیو ویندو هو؟  
 (ب) هن وقت لباس پھرڻ جو ڪھڙو مقصد ورتو وڃی ٿو؟  
 (ج) ڪپڙی جا ڪھڙا ڪھڙا خاص قسم آهن؟  
 (د) پرت چا جو قسم آهي؟  
 (ه) عورتون واندکائیء وقت اڳی گھرن ہر چا ڪنديون هیون؟  
 (و) ملڪ ۽ قوم جي سیجاڻ پ چا مان ٿیندي آهي؟

### هیث ڏنل لفظن جي معنی لکو ۽ جملن ۾ ڪم آڻيو:

قدیم - لباس - ترقی - تبدیلی - مهارت - نمایان

-2

### هیث ڏنل لفظن جا ضد لکو:

سردي - سهڻو - اجايو - اڻجاڻ

-3

### هیث ڏنل خال پرييو:

- (الف) پرت ..... جو هڪ قسم آهي.  
 (ب) پرت جو ڪم اڪثر ..... ڪنديون آهن.  
 (ج) سڀڻ ۽ پرت جو ڪم مرد ..... به ڪن ٿا.  
 (د) مختلف شهن ۾ سڀڻ ۽ پرڻ جا ..... قائم آهن. جتي سيببي ۽ پرت  
 جو ڪم سيكاريyo ويندو آهي.  
 (ه) پرت جا ڪيترايي ..... آهن، جھڙوڪ: سنڌي پرت، بلوچي پرت،  
 ڪشميري پرت، سواتي پرت، تکن وارو پرت، سيم ۽ ..... جو پرت.

-4

### هیث ڏنل لفظن جا جمع لکو:

خاصيت - نمونو - چرخو - وسيلو

اچو ته سکون:

- \* جملی ۾ ڪم ڪندڙ اسم يا ضمير کي 'فاعل' چئبو آهي.  
 جيئن: اڪبر اچي ٿو.  
 \* جملی ۾ جنهن اسم يا ضمير تي ڪم جو اثر ٿئي، ان کي مفعول چئبو آهي.  
 جيئن: هو ماني کائي ٿو.

## نوان لفظ

معنی	لفظ	معنی	لفظ
خدا تعاليٰ جو پیغام، منی گاہه. هینائين، بناغرور، نيازنئت.	وحى نهائي	حمد	سبق پھربرون
امام ابو حنيفة	سبق تيون	بنتائج	
لکت، مضمون، بیان، مقصد، مواد غیر عرب، عربستان کان پاھر رھن وارو.	عبارت عجمي	ثڑئون	
سنگت ساث، ياري دوستي. پرهيزگار، نيكوکار، شريف ديندار، پکو مسلمان، مسلمان عالم جو رتبو.	صحبت مجتهد	پيچرا	گس، پند، رستا.
ڪاريگري، هنرمندي، قabilت.	مهارت	خزان	سرء، چئن مُندن مان هڪ جو نالو.
نعم	سبق چوتون	ڏوجهرا	تكليفون، ڏڪ، ڏولاوا.
راز، ڳڄڻه، پوشيده ڳالهيون. پينو، مگتو، مگٺهار، سوالي، فقير.	اسرار پينار	زاروي	توبه، گريو، ليلاڻ، پچائڻ، روئڻ پڻ.
بانکو، بهادر، سورمو، سرويچ، جيالو.	جهونجهاڻ	ڦاروي	آرام ڏيندر، فرحت بخش.
ٿورو، مهرباني، احسان. هدایت ڪندڙ، ڏس ڏيندر، رهبر، راهه ڏيڪاريندڙ.	شكر هادي	ڪسون	گهتتايون، برايون، بچڙايون.
باختيار، روء سوء، آزاد، اختيار وارو.	مختار	ڪفاروي	عيي ڏيڪيندڙ، ستار، ڏڪ ڏيڪيندڙ.
		گهاري	گذاري
		پان سڳورن وٽ علم جي اهميت	بخيل
		سبق پيو	چيزاڪ
		ڪنجوس، شوم، موڏي، ڀيدار	ڀيدار
		ڀبردار، سجاڳ، جاڳيل.	پرڪڻ
		جاچڻ، آزمائڻ.	سايجاهه
		پروڙ، جاڻ، فهم، سڃاڻپ.	شعور
		سمجهه، عقل، سليقو، سُٿ، خبر.	غرور
		وڏائي، هٿ، فخر.	

## مفت ورهاست لاء

### نوان لفظ

معنی	لفظ	معنی	لفظ	
بااختیار جماعت جنهن جي حوالی خاص ڪم ڪیل هجي، ماهرن جي جماعت. منع ڪیل، مايوس، ناڪام، نااميڊ.	ڪميشن	رسول، پيغمبر، نبي. ڏاڪڻ، چاڙهي، مٿاهين متزل، اعليٰ رُتبو، نبي ڪريمد جو آسمان تي وڃڻ.	مرسل معراج	
فائديمند، نفعي بخش ناليوارو، مشهور	محروم	سبق پنجون		
<b>سبق ستون</b>			سبق آزادي	
دوست، صحبتی آسودگي، سُکيائي نشاني، اهيچاڻ. حاڪر، وڏو فتح، ڪاميابي بدل، نمائندو اشارو، ڏس جوش جذبو	اصحابي خوشحالوي علامت سربراهم سوپ عيوضي نشاندهي ولولو	بتي، ايڪو، اتفاق. ڏڻ، ڏينهن، وار. روشنی ڪرڻ لقب، اعزازي نالو، گفتگو، ڳالهه ٻولهه. بااختيار، وسوارو. شان وارو، عزت وارو پَك، پورو ڀيئن، پوري پَك بنا فرق جي مت پيد	اتحاد ٿهوار چراغان خطاب	
<b>سبق انون</b>			سبق ڇهون	
عالمر سڀ آباد ڪرين (نظم)	چودس	شروعياتي عقلمند، باهوش، سمجھدار. انھوندي به ختم ڪرڻ، ناس ڪرڻ. خاص، اهر. مدد، همراهي، همدردي.	ابتدائي باشعور باوجود پاڙ پتن خصوصي سهائتا	
چو طرف، چو قير، چو گرڊ، چئني پاسي. تي، هلت، ريت، نمونو. خوش ٿي	دار رمي			

## نوان لفظ

معنی	لفظ	معنی	لفظ
برباد، زیان، اجایو پیدا کیل، ناهیل، خلقیل	ضایع مخلوق	خوشحالی جهان، دنیا. جهڑ، کارا ککر، جھڑالو.	سُکار عالمر مانباڻ ولهار
<b>اخلاقي قدر</b>	<b>سبق یارهون</b>	<b>ابتدائي طبي امداد</b>	<b>سبق نائون</b>
بدلو، پلاند. مضبوط ٿي بيهڻ نقسان، توتو. عادت کنهگارن، خطا ڪندڙ. ڏھڪاء يا خوف پیدا ڪرڻ. نقسان ڪار جانور، پوت. جن، شيطان. برادری، راج، قوم. وٽي، دوری، فرق. حدون او رانگهي، حد ٿپي. سامهي	انتقام استقلال چيءو حُصلت ڪھڪارن دهشتگردي راڪاسُ سماج مفاصلو ليڪا لتاڙي ميزان	حيلو، تدبير، رث، تجويز. مدد هڪدم، يڪدم، اتي جو اتي. ڄئولي ستيل لُكَ لُكَ لڳل، گرمي جو کيراييل. جنهن مان بجي نه لنگهي سگهي. قسم، نمونو. غير اهر، ڌيان نه ڏيڻ جهڙي، رواجي، عام.	آپاء امداد بروقت جهولي ستيل لُكَ لُكَ لڳل، گرمي جو غيري پرسائيندڙ نوعيت معمولي
<b>سونا سونا سنگ (نظر)</b>	<b>سبق ٻارهون</b>	<b>همدردي</b>	<b>سبق ڏهون</b>
اميده، خواهش، سڻ. لُدن، جهولن. مانيء، ٿڪر لچ، غيرت، شرم، مرمر. كمزور، ڏپرو، ضعيف.	امنگ جهومن لولو ئنگ هيٺو	ٿورو، مهراني، پلاتائي ڏکيء، مهل، مشڪل وقت ۾ اوچتي وقت، سخت ضرورت ۾ هنگامي حالت همت وارو، دلير برُد بار، سنجيده	احسان اوکيء، ويل ايمرجنسى باهمت خود دار

## مفت ورهاست لاء

### نوان لفظ

معنی	لفظ	معنی	لفظ
بقاواری، همیشه رہندت، سدائین.	دائیمی	هوائی جہاز جی ایجاد	سبق تیرھون
جسمانی دنیا ڳولا	طبعی کائنات کوچنا	آخرا کار اخبار بینی نئین شیء پیدا کرڻ، ڳولی لهڻ، کوچنا، ڳولا.	ایجاد بُلندی پرواز مشہوری ایجاد کندڙ
گرمیء جو درجو مائتن و تان ملیل ناقابل فراموش	گرمیء پد موروشی	متاھون هند، مان، مرتبو، عزت.	آدم مشہوری مشہوری، واکاڻ
واه قدرت رب ڪریم (نظم)	سبق سورھون	سبق چوڏھون	سبق شہید ھوش محمد شیدی
پوکون خوشیون، موجودون.	آبادیون بهاریون	چاہ، دلچسپی بهادر، بی پرواه.	أتساہ ارڏو حکمت عملی
پاطی خدا طرفان ملیل سوغات، سوکڑی.	حر جڑ ذات	رتا، ترکیب، انکل، طریقو.	خواہش سِت سِتھ، چالاکی.
گلکاریون	گلزاریون	مرضی، سَدَ.	سازش وطن سان پیار کندڙ
شہید حکیم محمد سعید	سبق ستھون	علم طبیعت جی اہمیت	سبق پندرھون
سکیا سمجھائی، هدایت.	تربيت تلقین	اڻ ڳٹیا، بی شمار، تمام گھٹا.	اکیچار ٿئیق
یاد ڪرڻ پروانو، اجازت نامو، سرتیفکیت.	حفظ سند	ڳولا، کوچنا، جانچ.	سَگھ ماب
			ئوانائی پیمائش

## نوان لفظ

معنی	لفظ	معنی	لفظ
محبت وطن جي (نظر)	سبق ويhero	مشغول، ڪم ۾ رُذل.	مڪروف
بي علمي، اڻ ڄاڻائي. هميشه، سدائين. سينگار، هار سينگار. خوبصورتي، ثاهه ثوهه، سينگار.	جهالت دائم رُيب زينت	اسپٽال رقم	مطبع موڙي
مشهوري، ساراه. ذكي ڪيو، ڪدي چڏيو، پجايو.	نيڪ نامي هڪالي ڪيو	گدلاڻ، ملاوت. واذارو سوچ ويچار، ڪم لاء	آلوڏجي اضافو رٿابندڻي تياري
پاطي پهچائڻ سيلاپ يا پودن واري موسم. اج وج شروعات سکيا ورتل وندر، وروننهن. هميشه، سدائين. پوك لاڳيتو سڀال، جانچ جونچ.	آبپاشي آبكلاطي آمدرفت ابتدا تربٽيت يافته تفريج دائمي زراعت لڳاتار نگرانني	ڏنل، نظر ۾ آيل. شيط وارا، پيش ايندڙ. موجود.	مشاهدو واقع سبق اوڻيهون استيت بئنك
استيت	رياست، ملڪ.	سَهْكارُ	همراهي، مدد.
شرح	كولي بيان ڪرڻ، بيان، اڳهه، بها.	كاروبار	ڪم ڪار، ڏنڌو.
ڪرنسي	ناطو، سِڪا، نوت.	مالياتي ادارا	ناڻي وارا ادارا، بئنڪون.
مئنيجمينت	انتظام، تنظيم، ادارو.		

## مفت ورهاست لاء

### نوان لفظ

معنی	لفظ	معنی	لفظ
بهار آیو (نظر)	سبق چوویهون	نظر ۽ ضبط جي اهمیت	سبق ٻاویهون
ویس و ڳا ڏک، تکلیفون.	پوشاك	بی ترتیبی، ڦیتاڙو بندش، جهل، روک.	بدنظمی پابندی
تاري، شاخ.	ڏولاوا	سبق، نصیحت، سمجھاطی.	درس
کلن، مُشكن.	لام	رُخنو، جهل، روک	رنڊڪ
خوش ٿین	مُركن	سج، چنڊ تارا.	شمسي نظام
شروعات، ابتداء، جذهن کان دنیا پیدا ٿي آهي.	وهسن	ڪم ڪار	ڪارو هنوار
ترقي ڪندڙ، وڌندڙ. هر حال ۾ ٿيندڙ، لازمي.	أزل	ڦیرو، چڪڻ.	گرڏش
تلافی، اصلاح، دادرسي، علاج. نگہبانی، مالڪی.	أسنندڙ	تارا	گره
مدددگار، همراه.	ائڻر	نفعو، فائندو.	لڀ
چُرنڌڙ	ئدارڪ	خارج، انکاري، اڻ وٺندڙ.	منفي
فوٽ بال راند	سرپرستي	نظير ۽ ضبط بندو بست	نظير ۽ ضبط
مرتبو، رتبو.	سهڪاري	قيمتی	امله
عالِمگير	مُتحرك	محصول او ڳاڙي ڻندڙ ادارو	ايڪسائيز
ڏنڊ	إعزاڙ	نشيدار شين جي روک ٿام وارو ادارو.	ايشي نارڪوتڪس
هڪڙي حد يا دنگ	إنترنائشنل	نجھري نجھري، ليلائي ليلائي.	چُڙي چُڙي
	پينلتني	تماك جو زهريلاو مادو	نڪو ٿين
	ڊي	استعمال ڪڻ، ڪتب آڻڻ.	واپرائڻ

سبق تيويهون

## نوان لفظ

معنی	لفظ	معنی	لفظ
ویکرائي	ڪشادگي	جج، تياڪڙ، وج وارو.	ريفرى
آلودگي، ملاوت	گدلاڻ	ٿڻو	ڪِ
آس پاس، چوداري	ماحول	راند بچائيندڙ	گول ڪيپر
مشڪل ڪم، جاڪوڙ	مُهم	نوري ڄام تماچي	
<b>سبق ٽيهون</b>		<b>سبق ستاويهون</b>	
رنني ڪوت		پئ راڻي	راڻين جي راڻي
نشان، اهيچاڻ.	آثار	جمال	حسن، سونهن.
نهيل، جڙيل، تعمير ڪيل.	آڏيل	سڀاء	ليڻ، عادتون.
نشان	اهيچاڻ	موهت	لوپ، لالچ.
وسندي، ڳوڻ، شهر.	بستي	نماثائي	نهائي
وذائي	عظمت	هاڪ	ساراه
وڏي شان وارو	عاليسان	<b>سبق اٺاويهون</b>	
ڪمزور	زبون	آفت	مصيبت
ڇڪ	ڪشش	بيقراري	جي چيني، آند ماند،
قتل شهر جا نشان	كندر	لوچ پوچ	عذاب، پيزاء.
<b>سبق ايكڻيهون</b>		ڏرث	زحمت
هلچل، جوش اپارڻ.	تحرىڪ	مصيبت، تکليف.	
فدا ٿيڻ وارا، جان ڏيڻ وارا	پروانا	<b>سبق اوڻيهون</b>	
تنظيم، گروه، ماڻهن جي تولو.	جماعت	ماحول جي گدلاڻ	
فيصلو، نبيرو، نهراء	قرارداد	إنفرادي	جدا، اكيلي، شخصي، ذاتي.
مان واري، معتبر، شانائتي	مانائتي	رڪ، ڪري.	پرهيز
		ڪرڻا	شعاع

## مفت ورهاست لاء

### نوان لفظ

معني	لفظ	معني	لفظ
عالئتو	خطو	ستدو درياده (نظم)	سبق پتىيەون
كان سواء	علاوه	پاڭتىي	آب
قبيلن تي بدل، كېتىنىي نظام، گەرىلىو نظام.	قبائلىي	تىكىو، يرسو، سهارو.	آذار
كوشش كندق، گولانو، جاڭورۇي.	كوشان	پلائى، چىڭائى.	پال
همدرد، گەھىڭەرو، يلائى چاھىندىز.	ھەذ دوكىي	ساوڭ	سبزى
سبق بىنچىيەون		بنى، پوك.	كىت
چرخو	ائت	چىتو، پترو، ظاهر.	نروار
قىريو	تبديلىي	مهاشو	
واذارو	ترقىي	سبق تىيىيەون	
سۇت كەنچ جو دىسىي اوزار آپاتو، پراطىي وقت جو.	چرخو	موكلاڭىي، رخصت	الوداع
پوشاك	قديم	نقسان كار	جو كائتىي
كارىگرى	لباس	پېۋائىتو، ملاح، ناكئو.	دخانىي
چىتو، پترو.	مهارت	اڳيان، آدو.	درپىش
سبق بىنچىيەون		كاھىي	هاڪاري
قومى بىتىيەون		تمدن	
قومى بىتىيەون		شهرىت، گەنجىي رەھن جو طريقو، لەھە وچق، گەز رەھن جي رىت.	شيقافت
سبق چوتىيەون		تەھذىب، رەھىي كەھىي، طور طريقو رىتون رسمون.	ثقافت